

भारत सरकार  
GOVERNMENT OF INDIA  
राष्ट्रीय पुस्तकालय, कलकत्ता  
NATIONAL LIBRARY, CALCUTTA

वर्ग संख्या 180. Nc  
Class No.  
पुस्तक संख्या 89. 37  
Book No.

ए० पु०/नं. 1. 38.  
MCIP Sam. 45 NI. (Sp) 69 4.8.69 1.00.00

GOVERNMENT OF INDIA  
NATIONAL LIBRARY  
CALCUTTA

This book was taken from the Library on the date last stamped. A late fee of 6 nP. will be charged for each day the book is kept beyond a month.

CD II  
14/8/64

N. L. 44.

MGIPC- 51--10 LNL/62- 11-12-62--50,000.

180, No 89. 37

**KÂVYAMÂLÂ. 27.**

---

**THE  
JIVÂNANDANA**

OF

**ÂNANDARÂYA MAKHÎ.**

---

EDITED BY

**PÂNDIT DURGÂPRASÂD**

AND

**KÂS'ÎNÂTH PÂNDURANG PARAB.**

---

PRINTED AND PUBLISHED

BY

**THE PROPRIETOR**

OF

**THE "NIRNAYA-SÂGARA" PRESS.**

**BOMBAY.**

---

1891.

---

*Price 12 Annas.*

*( Registered according to Act XXV of 1867. )*

All rights reserved by the publisher. )

काव्यमाला. २७.

---

आनन्दरायमखिप्रणीत

# जीवानन्दनम् ।

---

जयपुरमहाराजाश्रितेन पण्डितप्रजलालमूनना पण्डित-  
दुर्गाप्रसादेन, मुम्बापुरवासिना परबोपाह-  
णण्डुरङ्गात्मजकाशिनाथशर्मेणा च  
संशोधितम् ।

---

तच्च

मुम्बय्यां निर्णयसागराख्ययन्त्रालये तदधिपतिना मुद्रासुरैरङ्कयित्वा  
प्राकाश्यं नीतम् ।

---

१८९१

---

(अस्य ग्रन्थस्य पुनर्मुद्रणादिकस्ये सर्वथा जादजी दादाजी इत्यस्यैवाधिकारः ।)

---

मूल्यं १२ आणकाः ।

# काव्यमाला ।

श्रीमदानन्दरायसिन्धीतं  
जीवानन्दनम् ।

प्रथमोऽङ्कः ।

लक्ष्मीकैरवबन्धुकल्पकतलंलब्ध्वाथ लब्धेप्सिते  
भूयो ममति देवदानवमणे दुग्धाब्धिभृद्भ्रमे ।  
तस्यानन्दधुना समं समुदयन्कुम्भं सुधापूरितं  
चित्राणः स्वकरे करोतु भवतां भद्राणि धनन्तरिः ॥ १ ॥

अपि च ।

प्राग्जन्मीयतपःफलं तनुभृतां प्राप्येत मानुष्यकं  
तच्च प्राप्तवता किमन्यदुचितं प्राप्तुं त्रिवर्गं विना ।  
तत्प्राप्तेरपि साधनं प्रथमतो देहो रुजावर्जित-  
स्तेनारोग्यमभीप्सितं दिशतु वो देवः पशूनां पतिः ॥ २ ॥

(नान्यन्ते)

सूत्रधारः—मारिष, इतस्तावत् ।

(प्रविश्य)

पारिपार्श्वकः—भाब, एषोऽस्मि ।

सूत्रधारः—

रीतिः सुखपदन्यासा शारदीया विजृम्भते ।  
पूर्णचन्द्रोदयश्चायं निहन्ति ध्वान्तमामयम् ॥ ३ ॥

अपि च ।

क्रममाणेषु दिगन्ते जलवरजालेषु शङ्खधवलेषु ।  
शान्तिसुपयाति सहसा कालुष्यदशा भृशं पथसाम् ॥ ४ ॥

**पारिपार्श्वकः**—अतः किमाचरितव्यम् ।

**सूत्रधारः**—शृणु तावत् । अत्र तज्ज्ञापुरे पौरजानपदा द्वेशान्तरादाग-  
ताश्च बृहदीश्वररघोत्सवदिदृक्षया संवीभूताः ।

सरसकवितानाञ्चो हेज्जः कपोपलतां गता

विहरणभुवः बह्ददर्शिन्या विवेकधनाकराः ।

विदधति तपोलभ्याः सभ्या इमे मम कौतुकं

तदिह हृदयं नाट्येनैतानुपासितुमीहते ॥ ५ ॥

**पारिपार्श्वकः**—(सशिरःकम्पम् ।) कं पुनः प्रबन्धमवलम्ब्य ।

**सूत्रधारः**—नन्वस्ति मम वशे सत्त्वदयजनहृदयचन्दनं जीवनन्दनं  
नाम नवीनं नाटकमिति ।

**पारिपार्श्वकः**—कस्तस्य प्रबन्धस्य कविः ।

**सूत्रधारः**—विद्वत्कविकल्पतरुरानन्दरायमखी । य एष इह

गुरुदेवद्विजमक्तो नैमित्तिकनित्यकाम्यकर्मपरः ।

दीनजनाधीनदयो विहरति समरे च विक्रमार्क इव ॥ ६ ॥

यः स्नातोऽजनि दिव्यसिन्धुसलिले यः स्वात्मविद्याश्रितो

येनाकारि सहस्रदक्षिणमखो यः सद्गिराश्रीयते ।

सोऽयं व्यम्बकराययज्वतिलको विद्वत्कवीनां प्रभो-

र्यस्तातस्य नृसिंहरायमखिनस्तुल्यप्रभावोऽनुजः ॥ ७ ॥

**पारिपार्श्वकः**—(सपहुमानम् ।) आः, ज्ञायत एवायम् । किं त्वस्य सर्व-  
लोकविदिता अप्येते गुणाः प्रबन्धनिर्वाहभूर्बृहत्त्वमवबोधयितुं नेशते । यतः ।

आराध्नोति यदेष भक्तिभरितो देवान्द्विजातीन्गुरु-

न्यश्च श्रद्धादातनोति समये नित्यादिकर्मत्रिकम् ।

यदीनेषु दयां करोति समरे शौर्यं यदालम्बते

तत्प्रबं नरसिंहयज्वसुततालाभस्य लीलायितम् ॥ ८ ॥

इदं तु श्रोतव्यम् ।

आनन्दरायमखिनो वाल्मीकेरिव योगिनः ।

इतरापेक्षणात्सारः स्वतः सारस्वतोदयः ॥ ९ ॥

सूत्रधारः—(विहस्य ।) मारिष, त्वं न जानासि यत् एवं ब्रवीषि ।  
शृणु तावत् ।

आवाल्यादपि पोषितोऽजनि मया प्रेम्णा तथा ललित-

स्तेनासौ सरसामुपैतु कवितामानन्दरायाध्वरी ।

इत्येकस्तिपिपालवंशजलधेर्देव्या गिरां जातया

श्रीशाहावनिनायकाकृतिभृता नूनं प्रसादः कृतः ॥ १० ॥

अत एव

कवीनां पूर्वेषां कथमपि च चित्तरवहितै-

र्गृहीता या नासीत्सरसकवितासारपदवी ।

असौ तामाक्रामन्हरति नरसिंहाध्वरिकुल-

प्रदीपः सूरिणां श्रवणयुगजाङ्घ्रान्धतमसम् ॥ ११ ॥

पारिषार्थकः—श्रीशाहराज इति नाम दधत्याः सरस्वत्याः कियाना-  
नन्दरायमविनि दयाविशेषः । यतः ।

पुण्यत्कोतुकपद्मसंभृतकरद्वन्द्वानुल्लिखेत्तु-

द्राङ्गिष्पीडितचन्द्रयण्डलगलत्पीयूषधारासखेः ।

वाग्मुक्तेर्वल्लवैरिधारितशचीधम्मिल्लमल्लीसर-

स्फारामोदमदापहैश्च कवयत्यानन्दरायाध्वरी ॥ १२ ॥

युक्तमुक्तं च भावेन 'सप्तहभूपनिरूपेण गिरां देवी जाता' इति । कथ-  
मन्यथानन्यसाधारणमस्य प्रागल्भ्यम् । तदिदानीमिदमुत्प्रेक्ष्यते—

भर्तुं लालयितुं भुवि प्रथयितुं विद्वज्जनानाश्रिता-

श्रीशाहसितिपात्मना सितिगतां मत्वा गिरां देवताम् ।

आसिञ्चन्नसकृत्कमण्डलुनलैरङ्गानि पर्याकुलो

धाता बाहनहंसपक्षपवनैस्त्रापं किलापोहति ॥ १३ ॥

सूत्रधारः—तन्नियोजय भूमिपरिग्रहायास्मद्वर्त्य शैलुषगणम् ।

पारिषार्थकः—नाटम् । किं तु सन्ति कथानायकस्य जीवस्य परि-  
जना विज्ञानशर्मप्रभृतयः प्रतिनायकस्य च यक्ष्मणः परिजनाः पाण्डुधास-  
कासज्वरगुल्मातिसारप्रभृतयः । तेषां यद्यपि भूमिकाग्रहणपटवो नटवटवः



पुण्डरीककेयूरकमयूरकसारङ्गकतरङ्गकप्रभृतयः संनहन्ति । तथापि प्रयोगस्य बहुत्वेन दुरवगाहतया कथमभीप्सितार्थसिद्धिर्भविष्यतीति विचारेण व्याकृष्यत इव मे हृदयम् ।

**सूत्रधारः**—यत्किञ्चिदेतत् । महतामेषां सामाजिकानामनुग्रह एवास्माकमभीप्सितमर्थं समग्रयिष्यति । यतः ।

जाड्यं भिनत्ति जनयत्यविकं पटुत्वं

सार्वज्ञमावहति संमदमातनोति ।

विद्वेषिवर्गविजयाय धृतिं विधत्ते

किं किं करोति न महद्भजनं जनस्य ॥ १४ ॥

**पारिपार्श्वकः**—एवं च मन्ये त्वया सह स्पर्धमानोऽपि विकटनामा नटबटुरभिनयविद्यायां महदनुग्रहास्त्वयैव विजेष्यत इति ।

**सूत्रधारः**—विकटो नाम नटबटुर्मया सह स्पर्धत इत्यतस्त्वविदो वचनम् । शृणु तावत् ।

अभिनयविद्याविषये दुरहंकाराकुलीकृतो विकटः ।

स नटबटुर्मा वाञ्छन्त्यभिभवितुं जीवमिव यक्ष्मा ॥ १५ ॥

(नेपथ्ये)

अरे रे शैलूपापसद, 'अभिभवितुं जीवमिव यक्ष्मा' इति किमसंभावितमर्थं दृष्टान्तयसि ।

मयि जीवति जीवस्य स्वामिनो मन्त्रिणि प्रिये ।

दुर्बलो यक्ष्महतकः कथं वाभिवुभूषति ॥ १६ ॥

**सूत्रधारः**—(श्राक्कर्ण्य ।) मारिष, जीवराजमन्त्रिणो विज्ञानशर्मणो भूमिकामादाय मम कनीयान्कलहंसो रङ्गभुवमवतरति । तदावामप्यनन्तरकरीष्याय सज्जीभवावः ।

(इति निष्क्रान्ती ।)

**प्रस्तावना ।**

(ततः प्रविशति जीवमन्त्री विज्ञानशर्मा ।)

**विज्ञानशर्मा**—(‘अरे शैलूषापसद—’ इत्यादि पठित्वा विचिन्त्य ।) सर्वथा राजसमीपं गत्वा तदनुज्ञया यक्ष्मणः प्रवृत्तिमुपलब्धुं चारान्प्रेषयिष्यामि । अथवा ‘तत्प्रवृत्त्युपलम्भाय प्रेषय धारणाम्’ इति मयोक्तो राजा तथा कुर्यात् । (श्रुतिमभिनीय ।)

दिक्षूदञ्चति ताम्रचूडरसितं यद्भस्वदीर्घप्लुत-

प्रायोवर्णनिभं ब्रवीति तदिदं व्युष्टा निशाभूदिति ।

स्त्रीणां निर्गमनं विहृत्य पतिभिर्ब्रूते विनैवाक्षरैः

कीडावेशमकपाटिकाविषटनक्रंकारपारम्परी ॥ १७ ॥

तदिदानीं देव्या प्रसन्नया बुद्ध्या सह राजा प्रतिबुध्य निवसेत् । तदु-  
पसर्पामि । (इति पुरो हास्यक्षेपमभिनयन् ।)

चञ्चत्स्वेटकृपाणकजुकशिरस्त्राकल्पद्वयद्भटा

सादिव्याजितवक्रमण्डलगतित्वङ्गचतुरङ्गव्रजा ।

गण्डद्वन्द्वगल्मसदास्तुमुगरोभूतद्विरेफद्विषा

दृष्ट्योर्मे कुतुकाय राजभवनद्वारोपकण्ठस्थली ॥ १८ ॥

अपि च ।

प्रौढामात्यनिरुक्तमन्त्रपदवीविस्मम्भसंचारिणो

राज्ञो दुःसहतेजसो निशमने यद्वदति द्वेषिणः ।

प्रासादप्रतिहारवेदिषु तथा स्नेहाङ्कपात्रस्थिताः

प्रत्यूषोपगमे प्रदीपमुकुलाः कान्तिं त्यजन्त्यञ्जसा ॥ १९ ॥

(पुरो विलोक्य ।) का पुनरियं तपश्चरणजनितप्रभुत्वगौरवेव मामभिवर्तते ।

गाढोजङ्घमटाकलापकपिलश्रीधूतचालातपा

बिभ्राणा ममितानुलेपवल्गुच्छायां तनुं पावनीम् ।

मिक्षापाचमयूरपिच्छचयमृत्पाणिद्वया मेऽधुना

काषायाम्बरधारिणी कलयति स्वान्ते धृतिं तापसी ॥ २० ॥

(निगुणं निरूप्य ।)

अस्यामस्मिभ्रुवं नासा रदपङ्कजी रदच्छदः ।

चुतुकं मन्दहासश्च धारणायामिवेक्ष्यते ॥ २१ ॥

(ततः प्रविशति तापसीवेद्या धारणा ।)

**धारणा**—अहं खलु पञ्चत्थिराभाभिसेणसंणहं कस्स-वि पुरिसस्स मुहावो सुदवन्तेण रण्णा 'इमं उत्तन्तं पुरं पविसिअ जाणीहि' त्ति वेसि-दस्सि । मए वि तापसीवेसाए तह जाणिअ रण्णो समीवे समागमीअदि । (अप्रतो दत्तदष्टिः स्वगतम् ।) एसो विण्णाणसन्मा अमच्चो आअच्छदि । होटु । वेसेण पदारमि णम् । जज्जवि सञ्जस्सि वि कज्जे इमस्स अणुमदि विणा राआ ण पवट्ठइ तह वि जं मह संसओ वट्ठइ ता एअकस्स पआसो ण भवे । (इति परिक्रामति ।) (क)

**मञ्जी**—(दृष्ट्वा स्वगतम् ।) इयं तापसी रानप्रहिता प्रच्छन्ना किं धारणा भवेत् । भवतु । गृच्छामि । (प्रकाशम् ।) अये तापसि, का त्वम् । कुत आगच्छसि ।

**धारणा**—(स्वगतम् ।) इमस्स पडिवअणं भासन्तरेण भणेमि । अ-ण्णाहा कहं वि जाणिस्सदि इअं सेति । (प्रकाशम् ।) अहं खलु गार्गी य-क्ष्मणो राज्ञो वयस्या देव्या गृहिण्याः स्नेहसर्वस्वभाजनं तदन्तःपुरादेवा-गच्छामि । (ख)

**मञ्जी**—(स्वगतम् ।) भवेदेवेयं धारणा तापसीवेषेण रिपुप्रवृत्तिमुपल-भ्यागतवती । अयं स्वनामानुगुणमभिज्ञो वा न वेति मां परीक्षितुं संस्कृत-

(क) अहं खलु प्रत्यर्थिराजाभिषेणनसंताहं कस्यापि पुरुषस्य मुखाच्छु-तवता राज्ञा 'इमं वृत्तान्तं पुरं प्रविश्य जानीहि' इति प्रेषितस्मि । मयापि तापसीवेपया तथा ज्ञात्वा राज्ञः समीपे समागम्यते । एष विज्ञानशर्मा अ-मात्य आगच्छति । भवतु । वेषेण प्रतारयाम्येनम् । यद्यपि सर्वस्मिन्नपि कार्येऽस्यानुमतिं विना राजा न प्रवर्तते तथापि यन्मम संशयो वर्तते तदे-कत्वस्य प्रकाशो न भवेत् ।

(ख) अस्य प्रतिवचनं भाषान्तरेण भणामि । अन्यथा कथमपि ज्ञा-स्यति इयं सेति ।

भाष्या वेवानुगुणमपलपते प्रतिपत्तकुले च पक्षपातमात्मनः तूषयति । भ-  
वतु । अहमप्यजानसिवानुनयन्पृच्छाम्येनाम् । (प्रकाशम् ।) अये तापसि,  
निखिलं जगतश्चरितं विज्ञातं ते समाधिर्नैव भवेत् ।  
तन्मे महाप्रभावा भाष्येनासादिता भवती ॥ १२ ॥

**धारणा**—(स्वगतम् ।) मं तावसि एव जाणिअ मह मुहादो पञ्चत्थि-  
राअप्पउत्ति सुणिहुं अणुणअप्पआरो एसो । होदु । अहं वि अजाणन्तीव  
पुच्छामि । (प्रकाशम् ।) कस्त्वम् । क गच्छसि । सूतृतेन ते षवनेन साधुर्भ-  
वानिति पृच्छामि । (क)

**मञ्जी**—(स्वगतम् ।) इयमात्मानं गोपयति । अहमपि तथैवोत्तरयामि ।  
(प्रकाशम् ।) कार्यविशेषेऽधिकृतं जानीहि येनैवमधिकृतस्तन्निकटे गच्छामि ।

**धारणा**—(स्वगतम् ।) एसा विपक्खजणपक्खवादिणित्ति गोपणप्पआरो  
एसो । (प्रकाशम् ।) केनाधिकृतोऽसि । (ख)

**मञ्जी**—भगवति, त्वमेव जानासि । यतः प्रणिधानेन योगिनः सकल-  
मपि प्रत्यक्षयन्ति ।

**धारणा**—(स्वगतम् ।) कहं एदं आपडिदम् । होदु । जोइणो विअ  
आसिअं करिअ अमच्चं वड्ढेमि । (इति ध्यानाख्या तिष्ठति ।) (ग)

**मञ्जी**—(स्वगतम् ।) एषा खलु

कृत्वा स्वस्तिकभासनं करयुगं विन्यस्य जानुद्वये

नासाग्रार्पितनारका नतमृजुकृत्यावलग्नं हृदम् ।

निःश्रासोच्छ्वसितोपरोधघटितस्लैमित्यपीनस्तनी

चित्ते मे कृतसंयमेव कुरुते धूर्ता महत्कौतुकम् ॥ १३ ॥

(प्रकाशम् ।) परिनिष्ठितं योगाभासनं भवत्याः ।

(क) मां तापसीमेव ज्ञात्वा मम मुखोत्प्रेष्यरिजप्रवृत्तिं श्रोतुमनुनय-  
प्रकार एषः । भवतु । अहमप्यजानतीव पृच्छामि ।

(ख) एषा विपक्षजनपक्षपतिनीति गोपनप्रकार एषः ।

(ग) कथमेतदापतितम् । भवतु । योगिन इवासिकां कृत्वा अमात्यं व-  
द्वयामि ।

**धारणा**—(धानादिरस्य सस्मितम् ।) जीवस्य राशौ मन्त्री विज्ञानशरी भवान् ।

**मन्त्री**—महाप्रभावा योगसिद्धिमती भवती । तथाहि ।

बुद्ध्या महत्या कृतसाहचर्या देवे निजे दर्शितभूरिभक्तिः ।

परप्रवृत्तिं विदती महिम्ना साधारणा त्वं त्वहिते हिते च ॥ २४ ॥

**धारणा**—(स्वगतम् ।) किं जाणिदं हि अमन्त्रेण जहत्थणामधेएण ज तावसीवण्णज्जाजेण अहं जेव्व वणिणदा । होदु । एव्वं भणामि । (प्रकाशम् ।) महान्तबलु योगप्रभावः । (क)

**मन्त्री**—भगवति, तव न किञ्चित्प्राणिनामन्तर्गतमविदितमस्ति । अतस्त्वां प्रार्थये । कथमस्माकं राजनि यक्ष्मा मन्यते । योगिन्यास्तव दुःखितेषु कथमेषां दुःखविमुक्तिः स्यादिति चित्तपरिकर्मविशेषः करुणा भवत्येव । योगाङ्गेषु यमेषु वाक्यनस्योर्थार्थत्वरूपः सत्यं नाम द्वितीयो यमोऽपि तथा । अत इदं निर्विशङ्कं प्रार्थनापूर्वं पृष्टामि ।

**धारणा**—(स्वगतम् ।) जक्खराजपक्खवादिसेसे वि जोइणीए पुच्छिदस्स जहत्थुत्तरं अभणिअ असक्कं ठादुं ति मण्णइ अमन्त्रो । (प्रकाशम् ।) किमन्यत् । पुराणिष्क्रमयितव्योऽयमिति मन्यते । (ख)

**मन्त्री**—कथमेतदेतस्य संघटते सामादिषु चतुर्षुपायेष्वेकैकस्यापि प्रयोगेण मुसाधो हि रिपुमनोरथभङ्गः ।

**धारणा**—नन्विमं दुष्करं पश्यामि ।

यक्ष्मणि विभौ प्रयोगं घटयन्ति न सामभेददानानि ।

दण्डः प्रभवेत्तु कथं प्रबलतरे रिपुजने स्वस्मात् ॥ २५ ॥

**मन्त्री**—यथार्थमाह भवती । किं त्विदं पक्षपातवचनम् । केनेममसत्प्रबलतरं मन्यसे ।

(क) किं ज्ञातास्म्यमात्येन यथार्थनामधेयेन यत्तापसीवर्णनव्याजेनाहमेव वर्णिता । भवतु । एवं भणामि ।

(ख) यक्ष्मराजपक्षपातविशेषेऽपि योगिन्या दृष्टस्य यथार्थोत्तरमभणित्वा न शक्यं स्थातुमिति मन्यतेऽमात्यः ।

**धारणा**—(स्वगतम् ।) एसो अत्तकेरअस्स पहुणो अमच्चो । तां पहुजअ-  
विषअणीए मत्तविचारसिद्धीए परपक्खवल्लुट्ठिदिं एदस्स जेव्व कहइस्सम् । (क)  
(प्रकाशम् ।) सर्वरोगराजो यस्मा निष्प्रतीकार इति सर्वजनविदितमेतत् ।  
शृणु तावत् । परीवारा एतस्य रोगविशेषा भीमरूपा बहवः । तथाहि ।

ज्वरपाण्डुप्रमेहार्शः शूलगुल्मभगंदराः ।

कासश्वासावतीसारसंनिपाताश्मरीत्रणाः ॥ २६ ॥

किं च ।

रोगा मूर्ध्नि शतं चतुर्नवतिरेकाणोस्तथा नासिकां

प्रत्याष्टादश कर्णयोरपि तथा वक्त्रे चतुःसप्ततिः ।

पथैव हृदि किं च सन्नि बहवः सर्वेऽप्यमी दुस्तराः

प्राप्तौ कल्ककपायलेह्यचटकप्रायोपधानामपि ॥ २७ ॥

तस्मादुर्जयो युष्माभिः ।

**मञ्जी**—(स्वगतम् ।) इयं किल भीत्या निमर्गकातगा प्रबलपरबलप्रवे-  
शहृदया मदीयप्रभावमजानती स्वबुद्धानुरूपं किमपि प्रत्यपत्ति । भवतु ।  
किमनया वृथा संवादकदर्थनया । प्रस्तुतकार्यसाधनार्थमिमां तावदन्तर-  
यामि । (प्रकाशं मोपह्वामम् ।)

आलोक्य शास्त्रवत् बहुधारणं त्वं

भीनामि संप्रति रसे प्रतिपन्नार्थम् ।

जीवस्य जीवितममे मयि मत्त्वमात्यं

भूयात्कथं नन विरोधिशिरोधिरोगः ॥ २८ ॥

**धारणा**—(विहस्य ।) कथं जाणिदहि अमच्चं । ता कहेमि विस्सदं  
जहत्थं मुणादु अमच्चो । अहं खु देइए बुद्धीए सहअरी रण्णा जीवेण  
तावमीवेसं करिअ रत्तिम्मि पुरं पविमिअ जक्खराअम्म विआरणीओ व-

(क) एष आत्मीयस्य प्रभोरमात्रः । तत्रप्रभुजनविषयिण्या मन्त्रविचारसिद्धेः  
परपक्खलस्थितिमेतस्यैव कथयिष्यामि ।

वसावो त्ति पेसिदस्मि । तह ज्वेव विचारिअ अज्जं पदारेदुं पच्छण्णे व  
ठिदस्मि । (क)

मन्त्री—युज्यत एतत् । अतो राजसमीपमेव गच्छावः ।

धारणा—तुमं जेव्व गदुअ इमं वुत्तन्तं भणाहि । रण्णे णिवेदणादो  
वि तुह पुरदो कज्जणिवेदणं अड्ढहिदम् । अहं उणं दुज्जणसंसम्मकिदं  
कलुसं पक्खालेदुं महाणादिं प्हादुं गच्छेमि । (ख) (इति निष्क्रान्ता ।)

मन्त्री—(सविचारम् ।) यद्यपि कुटिलप्रकृतयः स्वामिनि निबद्धहृदभ-  
क्तयो दुर्जया एव परसैनिकास्तथापि किमसाध्यं बुद्धिविभवस्व । यतः ।

दुर्जते मुमहत्यपि क्षितिपतेः शालीनतां संत्यज-

अश्रून्नेतुमर्हेप्सितं यद्यितुं शक्नोत्युपायेन यः ।

प्रायो मन्त्रिपदं महोज्जतमतिः प्राप्तुं स एवार्हति

स्वोत्सेकी न तु पण्डितो भुवि जनो वाचा वदन्पौरुषम् ॥ २९ ॥

अत इदानीम् ।

संचिन्तयामि कंचन संप्रति समयोचितं जयोपायम् ।

येनास्माकं श्रेयो भविता सहसा पराजयो द्विपताम् ॥ ३० ॥

(इति ध्यानं नाटयन् ।) आः, चिन्तितोऽयमबाधितोपायः । तथाहि ।

प्रथन्ते यास्तिस्त्रः श्रबलजडतीक्ष्णाः प्रकृतयो

वशीकारे तासां जगति सदुपायाः परममी ।

कमात्स्नेहास्ते ते कुशलमतिभिः सद्भिरुदिता-

स्तथा तीक्ष्णोपाया नियतमुपचाराश्च मधुराः ॥ ३१ ॥

(क) कथं ज्ञाताम्यमात्येन । तत्कथयामि विश्रब्धं यथार्थं शृणोत्व-  
मात्यः । अहं खलु देव्या बुद्धेः सहचरी राज्ञा जीवेन तापसीवैथं कृत्वा  
राशौ पुरं प्रविश्य यस्मिराजस्य विचारणीयो व्यवसाय इति प्रेषितास्मि । त-  
थैव विचार्यार्यं प्रतारयितुं प्रच्छन्नेव स्थितास्मि ।

(ख) त्वमेव गत्वा इमं वृत्तान्तं भण । राज्ञो निवेदनादपि तत्र पुरतः  
कार्यनिवेदनमभ्यर्हितम् । अहं पुनर्दुर्जनसंसर्गकृतं कलुषं प्रक्षालयितुं महा-  
नदीं ज्ञातुं गच्छामि ।

तस्मात्प्रबलजडतीक्ष्णप्रकृतीनां वातपित्तकफानां मध्ये प्रबलो यो वातः  
स तु बहुविधस्नेहविशेषप्रयोगेण वशीकार्यः । तदनुगतस्य पित्तस्य मधुरो-  
पचारेणैव सुकरो वशीकारः । उभयविरुद्धो जडो यः कफस्तत्रेतरोपायस्या-  
प्रसरात्तीक्ष्णप्रयोगेणैव स वशमानेतव्यः । एवं च तत्तत्समुचितैरुपायैः सर्वा-  
मयनिदानेषु वातादिषु स्वाधीनेषु तज्जनितानामितरेषामुन्नेष एव दूर-  
तोऽपास्तः । किं च ।

सर्वस्मिन्विषये निरङ्कुशतया यदुन्निरोधं मनः

प्रायो वायुरिव प्रकृष्टकलकसर्वात्मना चञ्चलम् ।

तत्कामादिभिर्बद्धतैरुपहतं संप्रेरितैर्यक्ष्मणा

तत्सौहार्दमुपेत्य यद्यपि पुनर्नः प्रातिकूल्यं चरेत् ॥ ३२ ॥

अतस्तदपि महाधिकारेण वशीकृत्य महति व्यापारे विनियोज्य तैरपि  
दुर्भेदं करिष्यामि । यद्यपि मद्विरोधिचेष्टोऽज्ञानशर्मा मदसंनिधाने राज्ञ  
उपजापेन कार्यभेदमेव जनयेत् तथापि जायतिः फलकमेव (?) ।

सर्वानर्थनिदाने यक्ष्मणि तस्मिन्समूलमेव मया ।

उन्मूलिते ततो नः कर्तव्यं नावशिष्यते किञ्चित् ॥ ३३ ॥

तथाकर्तुमेव तावद्वातनिकटमेव गच्छामि । (इति कतिचित्प्रदानं गत्वा पुरो  
विलोक्य ।) इदं तद्वाजभवनम् । यावत्प्रविशामि । कः कोऽत्र भोः ।

(प्रविश्य ।)

प्रतीहारः—मन्त्रिन्, किमाज्ञापयसि ।

मन्त्री—प्राण दीवारिक, संप्राप्तं मां राज्ञे निवेदय ।

प्राणः—तथा । (इच्छन्तःपुनं प्रविष्टः ।)

मन्त्री—(परितो विलोक्य ।) इह मृत्यु

संसृज्य शोकिनीभिश्चत्वरवेदीतलेषु रम्येषु ।

रञ्जयन्ति रङ्गबल्लीरन्तःपुरचारिका एताः ॥ ३४ ॥

गृहन्वेत्रलतां वसत्यवभरापेक्षो जरत्कक्षुकी

राजा मामवलोकयेदिति समं वत्सेन गौस्तिष्ठति ।



वादित्रध्वनिमण्डलीकृतगरुडहर्षी नटत्यङ्गणे

देव त्वं विजयीभवेति गुणयज्ञास्ते शुकः पञ्जरे ॥ ३५ ॥

(प्रविश्य ।)

दौवारिकः—(मन्त्रिणं प्रति ।) स्वामिन्, भवन्तं द्रष्टुं बुद्ध्या सह देव्या  
भद्रासनमधिवसति राजा ।

मन्त्री—

अतिपरिचयेऽपि राज्ञो विभेमि सहस्रोपगन्तुमभ्यर्णम् ।

येनाग्नेरिव तेजः स्फुरदस्यारात्रिवर्तयति ॥ ३६ ॥

(विचिन्त्य ।) परपक्षं प्रति प्रतिविचारणाय प्रेषितां धारणां प्रतीक्षमाण  
इव लक्ष्यते । भवतु तदेतदहं वक्ष्यामि ।

(ततः प्रविशति बुद्ध्या देव्या सह राजा जीवः ।)

मन्त्री—(उपस्यन् ।) विजयतां महाराजः ।

राजा—इतो निधीदतु भवान् । (इति मन्त्रिणे आसनं निर्दिशति ।)

मन्त्री—(आसने उपविश्य स्वगतम् ।) एष खलु

गण्डूषोदकशोधितेऽपि वदने ताम्बूलरक्ताधरः

स्नानापोहितचन्दनेऽपि वपुषि प्रोद्दामतत्सौरभः ।

निर्णिक्ते सिचये धृतेऽपि कनकाकल्पेन पीताम्बरः

सोऽयं सत्यपि न प्रमाद्यति सदाचारादतिप्राभवे ॥ ३७ ॥

(प्रकाशम् ।) महाराजेन प्रहिताया धारणाया मुखात्तत्रत्यः सर्ववृत्तान्तो  
विदित एव । सा पुनर्दुर्जनसंसर्गदोषपरिहाराय नदीं स्नातुं गता । तथा च  
मयि संक्रमितस्तत्रत्यवृत्तान्तः ।

राजा—(सौत्कण्टम् ।) कथमिव ।

देवी—अहं वि अवहिदक्षि । (क)

मन्त्री—(स्वगतम् ।) इयं हि देवी

किमपि नियमिताग्रैः कुन्तलैः स्निग्धनीलैः

परिलसदपराङ्गा धारयन्ती दुकूलम् ।

(क) अहमप्यवहितास्मि ।

धवलमुपरि भर्तुश्चामरं धूयमानं

विरमयति करेण व्यक्तमाकर्णनाथ ॥ ३८ ॥

(प्रकाशम् ।) श्रोतव्यमिदं धारणावचनम् । यक्षमहतकः पुरात्रिष्कामणमेवा-  
स्माकमिच्छतीति ।

राजा—किमत्र प्रतिविधातव्यम् ।

देवी—(सोद्वेगम् ।) दाणिं किं कुम्भो । (क)

मन्त्री—देवि, ■ भैषीः । प्रतिविधानप्रकारोऽपि धारणया विदितः ।

राजा—कथमित्र ।

मन्त्री—(कर्णं) एवमेवम् ।

राजा—कथमिदं धारणया निर्धारितम् ।

मन्त्री—रसगन्धकप्रयोगमन्तरेण सपरिवारोऽहमजय इति यक्षमराजस्य  
हृदयं विश्वसनीयया तापसीवेपया धारणया गृहीतम् ।

देवी—(साश्चामम् ।) जह् एतं ता कहं अक्षेहि रसगन्धका संपा-  
दणिज्जेत्ति । (ख)

राजा—

शंभोर्वीर्यं रमो नाम शर्वाण्या नाम गन्धकः ।

ताभ्यामेव प्रसन्नाभ्यां तौ ग्राह्याविति मे मतिः ॥ ३९ ॥

देवी—केण उण उवाएण ताणं प्रसादो संपादणिज्जो । (ग)

मन्त्री—उपासनैयम् ।

राजा—युक्तमुक्तं भवता । श्रूयते हि पुरा मृकण्डुरुमापतिमुपास्य  
पुत्रं लेभे । तत्पुत्रोऽपि तदुपासनया मृत्युमुखान्मुक्तो दीर्घमायुरलभतेति ।

मन्त्री—सम्यगवगतं महाराजेन । यतः स्वल्पेण

पादाधानञ्जितयमुनाभ्रान्तबाह्वन्तरोद्य-

व्रक्तस्त्रोतः ममुपशमितोदोषशोकाश्रयाशम् ।

(क) इदानीं किं कुर्मः ।

(ख) यदेवं तत्कथमस्माकं रसगन्धकौ संपादनीयौ इति ।

(ग) केन पुनरुपायेन तयोः प्रसादः संपादनीयः ।

मार्कण्डेयं व्यतनुत यदा सर्वभूतैस्तदादि-

स्तुतं मृत्युञ्जय इति यशः स्फारसीशः प्रपेदे ॥ ४० ॥

राजा—पुरा खलु देवदानवैर्मृत्युार्थिभिर्महोरगयोः परिवेष्टितविकृष्य-  
माणमन्दरमन्यानदण्डैर्मध्यमाने दुग्धसागरे गरलमुद्भटमुत्थितमसहमानेषु  
भुवनेषु विनष्टप्रायेषु पलायनाभिमुखे चतुर्मुखे विगलितौजसि बिडौजसि  
भगवानेवैष विषमश्वन् जगदनुचकम्पे । तथाहि ।

सेषाक्रान्तदिगन्तदर्शरजनीमूर्च्छितमोमेचकं

तापद्रावितदेवदानवनरं यः कालकूटं गरम् ।

जग्ध्वा जम्बिव बालकस्त्रिभुवनत्राणं ततानाञ्जसा

तस्य द्राव्यहिमा न बाध्यनसयोः पन्थानमारोहति ॥ ४१ ॥

मन्त्री—किमुच्यते महिमेति । श्रूयतां तावत् । त्रिपुरविजयप्रसक्ताव-  
सक्त इव स्वयं तदर्थं कतिचित्साधनानि संपाद्य तान्यपि धितधीकृत्य स  
भगवान्निजमेव महिमानमभिव्यक्तवान् । तथाहि ।

सूर्याचन्द्रमसौ रथाङ्गयुगलं सूतो विधाता स्वयं

रथवाधा निगमाश्च यस्य रथमारूढेन भूमीमयम् ।

मेरुं धन्वविषक्तवामुकिगुणं कृत्वा शरं चाच्युतं

तिस्त्रस्तेन पुरः स्मितेन तु परं दग्धाः सुरद्वेषिणाम् ॥ ४२ ॥

राजा—एवमपरिमितान्याश्चर्यचरितानि देवस्य ।

देवी—किं अच्चरिअं । महेश्वरस्य जह जह जारिसो उपासनं करोदि  
तह तह तारिसं सो तं तं फलं पावेदि । (क)

मन्त्री—एवमेतत् ।

राजा—एवमनिर्धारणीयनानास्वरूपा भगवतीपरमेतत् । परंतु भग-  
वतो दयारूपैवेयम् । अत एव लोकरक्षणार्थां प्रवृत्तिरेतस्याः । श्रूयतां  
तावत् ।

(क) किमाश्चर्यम् । महेश्वरस्य यथा यथा यादृश उपासनं करोति तथा  
तथा तादृशं स तं तं फलं प्राप्नोति ।

भक्तिप्रहमहेन्द्रमुख्यमखभुक्प्रारब्धभूरिस्तव-

प्रादुर्भावितनिर्भरप्रमदया कारुण्यभाजा यया ।

निद्रामङ्गमनापितेन हरिणा दीप्तौजसा घातया-

मासाते मधुकैटभाक्तिबलौ सा केन वा वर्ण्यते ॥ ४३ ॥

मन्त्री—राजन्, तथ्यमेवाह भवान् । अस्याः किल भक्तवात्सल्यमन-  
न्यतुल्यं पश्यामि ।

दूरोद्धूतत्रिषाणकोटिघटनाचूर्णीकृताम्भोधरं

प्रेङ्खत्पादचतुष्टयीखुरपुटप्रसृण्णपृथ्वीतलम् ।

कल्पान्ताभ्रकठोरकण्ठनिमदभ्रस्तत्रिलोकीजनं

विभ्रान्तं महिषामुरं युधि पुरा चिच्छेद शूलेन या ॥ ४४ ॥

देवी—सा खु परमेसरी बहुविहदेवआसत्तिरूआवअवा पञ्चण्डपरक्रम-  
खण्डिअचण्डमुण्डधुम्मलोअजरत्तवीजप्पहुदिदाणक्कमण्डला सुणीअदि च-  
ण्डिआणामधेएत्ति । (क)

राजा—तदपि ज्ञायते । यथा खलु ।

शस्त्राच्छिलमुरारिमैत्र्यपिशिनद्रासग्रहप्रीतिम-

त्कङ्ककोष्टरि संगरे मुरवधुमुक्तप्रसूने स्थितम् ।

देव्या शुम्भनिशुम्भदानववधप्रकृतिश्चित्तस्तुव-

द्वुद्रेन्द्राशिकृतान्तनैर्ऋतनल्यधीशानिलश्रीदया ॥ ४५ ॥

मन्त्री—राजन्, एवं भक्तवत्सलयोरनादिदंपत्योरुपासनया संपाद-  
नीया सिद्धिः । किं च ।

सामर्थ्यसिद्धौ रमगन्धकानां संयोजनार्थं सकलौषधीश्च ।

संपादयामोऽथ तदाश्रितस्य सर्वौषधीशस्य विधोः प्रसादात् ॥ ४६ ॥

देवी—कदमं उण देसं पविमिअ उवामणिज्जा एदे । (ख)

(क) सा खलु परमेश्वरी बहुविधदेवताशक्तिरूपावयवा प्रचण्डपराक्रमस्व-  
ण्डितचण्डमुण्डधुम्मलोचनरत्तवीजप्रभृतिदानवमण्डला भूयते चण्डिवज्ञाना-  
मधेयेति ।

(ख) कतमं पुनर्देशं प्रविश्योपासनीयावेति ।

मन्त्री—पुण्डरीकपुरं प्रविश्य ।

देवी—कहं तत्प पवेसो । (क)

मन्त्री—देवि,

शक्यं तत्त्वलु पुण्डरीकनगरं गन्तुं मनोद्वारत-

स्तत्रास्ते शिवभक्तिरित्यनुपमा कापि प्रमोदास्पदम् ।

दृष्ट्वा तां प्रथमं तथा परिचयस्तस्या विधेयन्त्वया

चत्वारोऽपि भवन्ति ते करतलं प्राप्ताः पुमर्थो यथा ॥ ४७ ॥

राजा—(संस्कृष्टम् ।)

तामद्वैतां स्वरूपेण भक्तिं हृदयरक्षिणीम् ।

स्वीकृत्याहं भविष्यामि प्राप्ताखिलमनोरथः ॥ ४८ ॥

देवी—(साम्यामिव स्वगतम् ।) कहं सव्वपुरुसत्थप्पसवित्तिआ सेत्ति सु-  
णिअ सुदयणाघणगज्जिदो मोरो व्विअ उक्काण्ठिदो अज्जउत्तो । होदु । ता  
मए वि सह गन्तव्वम् । (प्रकाशम् ।) अज्जउत्त, अहं वि आगमिस्सम् । (ख)

राजा—(स्वगतम् ।) कथमनयाप्यागन्तव्यम् । (विचिन्त्य ।) भवतु ।  
(प्रकाशम् ।) अयि भद्रे, भक्तिपराधीनं साम्बमुपास्यावामभिलषितमर्थं साध-  
यावः । (पञ्चिषं प्रति ।)

राज्यं त्वयि समारोप्य योग्ये सर्वाङ्गसंहितम् ।

देव्या सह शिवं साम्बमुपास्तुं यामि तत्पुरम् ॥ ४९ ॥

मन्त्री—यथा रोचते देवस्य ।

(इति निष्क्रान्ताः सर्वे ।)

इति प्रथमोऽङ्कः ।

(क) कथं तत्र प्रवेशः ।

(ख) कथं सर्वपुरुषार्थप्रसवित्रिका सेति श्रुत्वा श्रुतधनाघनगर्जितो  
मयूर इवोत्क्राण्ठित आर्यपुत्रः । भवतु । तन्मयापि सह गन्तव्यम् । आर्य-  
पुत्र, अहमप्यागमिष्यामि ।

द्वितीयोऽङ्कः ।

(ततः प्रविशति शेटः कासः ।)

कासः—अहं खलु स्वमग्निहतकोपदिष्टं किमपि रहस्यं भृश्वङ्गीवो  
नाम प्रतिराजा स्वस्मिन्किमपि वेष्टितुमन्तर्मुखस्तिष्ठतीति चारमुखादवगत-  
वता संभ्रान्तेन महाराजेन यक्षमणा किमयं वृत्तान्तः श्रुतस्त्वया न वेति  
युवराजं पाण्डुं पृष्ट्वागच्छेति प्रेषितोऽस्मि । अतस्त्वरञ्जितो युवराजममीपं  
गच्छामि । अहो महाराजस्य युवराजे महती प्रीतिः । यतः ।

यद्यज्ज्ञातं स्वयं तत्तद्युवराजोऽपि वेत्ति चेत् ।

तदा राज्याधिकारेऽस्य शक्तिः स्यादिति मन्यते ॥ १ ॥

(पार्श्वतो विलोक्य ।) कथमियं छर्दिः । येषां

प्रवालमृदुलाधरप्रकरचारुबिम्बप्रभा-

हताहृतविलोचनाञ्जनविशेषदृश्यानना ।

मयूरपदकम्पुङ्गुकठिनतुङ्गपीनस्तनी

नरङ्गयति कौतुकं नरुणिमश्रिया चेतसि ॥ २ ॥

(स्मरणमभिनीय ।)

अथजलधरजालक्षिप्तशानांशुबिम्बा-

नभिनवमुकुराधिभूतमुक्ताकदम्बान् ।

दधनरत्नचक्रद्वन्द्वखेलन्मृणाला-

न्विवशाहृदयमम्या विश्रमानन्वभूषम् ॥ ३ ॥

(समग्रम् ।) तदियं मामवलोकयति चेदिदानीं विश्रममृत्युमनुपयुज्य मां निरु-  
न्धीत नतो गमनविघ्नः स्यान् । (इत्युत्तराश्रयेन मस्तकमङ्गुष्ठयधन्यतो गच्छति ।)

(प्रविश्य)

छर्दिः—अए मठ, गतिमि मुक्ताफलं परिपणीकदुअ पुरुसाइदं मए  
कारविअ दाणिं मं पेक्खिअ ओगुण्ठितमीसो बद्धकटी कुदो पल्लएसि । (क)  
(इति कासं हस्ते गृह्णाति ।)

(क) अये मठ, रतां मुक्ताफलं परिपणीकय पुरुषायितं मया कारयित्वा  
इदानीं मां प्रेक्ष्यावगुण्ठितमीसो बद्धकाटेः कुतः पल्लयसे ।

कासः—मुञ्च मुञ्च । (इति हस्तं धुनोति ।)

छर्दिः—(इदं हस्तमवलम्ब्य ।) हृदास, मह पडिण्णावं वारुण गच्छे-  
हि । (क)

कासः—हजे, यावदागत्य दास्यामि ।

छर्दिः—कुदो आगमिअ । (ख)

कासः—धिक्खुंवे, नायमवसरः । पश्चात्कथयिष्यामि ।

छर्दिः—नह दाणि ण कहेसि अहं वि ण मुञ्चेमि । (ग)

कासः—तर्हि गृहाण मुक्ताफलस्य प्रतिनिधिमिमामूर्मिकाम् । (इत्यङ्गु-  
लीयकं विमुच्य प्रयच्छति ।)

छर्दिः—इवं होदु । कुदो आगमिअ त्ति कहेहि । (घ)

कासः—किं मम बधमिच्छमि । यतः ।

कायं राज्ञां मन्त्रिभिर्मन्त्रितं यत्सर्वेषां तत्सर्वथा गोपनीयम् ।

येऽभिव्यञ्जन्तेतदुद्यत्प्रमादाः शीर्षच्छेद्यास्तन्वते ताक्षरेन्द्राः ॥ ४ ॥

छर्दिः—नह तह होदु । एदं दाव कहेहि । (ङ)

कासः—(स्वगतम् ।) अहो दास्याः स्नेहपरिपाकः । यः परमनर्थाय  
संपद्यते । तथा हि ।

स्त्रियः स्वार्थपराः प्रायः परदुःखं न जानते ।

अप्रष्टव्यं यदप्राप्सीद्गृहिणी कैकयाधिपम् ॥ ५ ॥

(प्रकाशम् ।) राजकौलीनमेतदिति न कथयामि । मुञ्च । (इति त्यजति ।)

छर्दिः—मा मथाहि तुमं । नं मज्झसा त्खु अहं राजकज्जाणं । अदो  
ण पआसेमि । (च)

(क) इताश, मम प्रतिज्ञातं दत्त्वा गच्छ ।

(ख) कुत आगत्य ।

(ग) यदीदानीं न कथयामि अहमपि न मुञ्चामि ।

(घ) इदं भवतु । कुत आगत्येति कथय ।

(ङ) यथा तथा भवतु । इदं तावत्कथय ।

(च) मा विभेहि त्वम् । यन्मञ्जुषा गन्धर्वं राजकार्याणाम् । अतो न  
प्रकाशयामि ।

कासः—(विहस्य ।) छर्दिका किल त्वं प्रकृत्या । तत्कुतो न प्रकाशयसि ।

छर्दिः—(विहस्य ।) भक्षणशीलस्य कुङ्कुरस्य विअ तुह जाआ अहम् । होदु । एदं कहेहि पत्थुदम् । (क)

कासः—(स्वगत्य ।) इयं राजकार्यकथननिर्वन्धात् मुञ्चति माम् । का गतिः । (प्रकाशम् ।) हजे, कथयामि । शृणु तावत् ।

छर्दिः—ओहिदग्निह । (ख)

कासः—मया कटकप्रवेशः कर्तव्यो युवराजस्य पाण्डोर्दर्शनाय ।

छर्दिः—ता किं विचारोअदि । अम्हकेरभडकन्ते सुगमो सत्तुणो पुरे मगो तुअ । सान्दणक्खत्ते णहे इन्दुणो व्विअ । (ग)

कासः—त्वं पुगेपरोधमात्रं जानामि । तत् एवं ब्रवीमि ।

छर्दिः—किं अण्णं वि तत्थ कडए पउत्तं जं मए ण जाणीअदि । (घ)

कासः—श्रूयताम् ।

अस्मन्मैत्र्यनिरोधं कृतमगणयता स्ये पुरे सूपदिष्टं

जीवोऽमात्येन योमं स किल निशमयन्प्रापदन्तर्मुखत्वम् ।

इत्यस्माकं निशम्य प्रभुरतिविशदं चारवक्त्रात्कुमारं

गत्वा पृच्छ त्वयेदं विदितमथ न वेत्याकुलः प्राहिणोन्माम् ॥ ६ ॥

छर्दिः—जुवराएण पण्डुणा विदिदं ण वेत्ति णत्थि संदेहो । जेण एदं एव सुणिअ मअलसामन्तचकेण सह सिद्धसेणिओ रहस्सागारे णिहा-  
भङ्गकसाइदलोअणो चिन्तापज्जाउल्लो जुवराओ चिद्धदि । तुए वि तत्थ

(क) भक्षणशीलस्य कुङ्कुरस्यैव तव जायाहम् । भवतु । एतत्कथय प्र-  
स्तुतम् ।

(ख) अबहितासि ।

(ग) तत्किं विचार्यते । अस्मदीयभटाक्रान्ते सुगमः अत्रोः पुरे मार्ग-  
स्तव । सान्द्रनक्षत्रे नभसि इन्दोरिव ।

(घ) किमन्यदपि तत्र कटके प्रवृत्तं यन्मया न ज्ञायते ।



गच्छीअदुं । जाह, पञ्च वि तुह बजम्मा सासा सेवातप्परा तह ज्जेव्व वट्ठन्दि । (क)

कासः—कथमिदं ज्ञातं त्वया ।

छर्दिः—तुह पुब्बगिहिणीए कण्ठकण्डूए परिदेवणमुहेण देहए विसूचीए संणिहाणे मब्बं राअकज्जं णिवेदिदम् । तहिं संणिहिदथम्भन्तरिदाए मए सुदम् । (ख)

कासः—कुतः कीदृशं च परिदेवनं तस्याः ।

छर्दिः—जं तुए मं कामअन्तेण पुब्बगिहिणीए ताए पणअभङ्गो किदो तेण कादव्वं परिदेवणं वखु ताए । तह खु कण्ठकण्डू देवीए कहिदव्वी जं किल भट्ठिणे, एदं मह दुज्जादं पण्डुगिहिणीए णिवेदिदुं गदम्हि । सा उण कालन्तरे एदं होदुत्ति जह तह मह अस्सुप्पयज्जणं किदव्वी । तं जह—(ग) (स्मरणमभिनीय ममथम्, संस्कृतमाश्रित्य ।)

अस्यात्याहितकर्मणो व्यपगमे कासेन भर्त्रा समं

संधास्येत्यवतीं (?) तु तस्मिन्सखान्संप्रेषयन्ती रहः ।

(क) युवराजेन पाण्डुना विदितं न वेति नास्ति संदेहः । येनैतदेव श्रुत्वा सकलसामन्तचक्रेण सह सिद्धसैनिको रहस्यागारे निद्राभङ्गकथायितलोचनश्चिन्तापर्याकुलो युवराजस्तिष्ठति । त्वयापि तत्र गम्यताम् । नाथ, पञ्चापि तव वयस्याः श्वासाः सेवातत्परास्तत्रैव वर्तन्ते ।

(ख) तव पूर्वगृहिण्याः कण्ठकण्डूयाः परिदेवनमुखेन देव्या विपूचिकायाः संनिधाने सर्वं राजकार्यं निवेदितम् । तत्र संनिहितस्तम्भान्तरितया मया श्रुतम् ।

(ग) यत्त्वया मां कामयमानेन पूर्वगृहिण्यास्तस्याः प्रणयभङ्गः कृतस्तेन कर्तव्यं परिदेवनं खलु तया । तथा खलु कण्ठकण्डूदेव्यै कथितवती यत्किल भट्टिनि, एतन्मम दुर्जातं पाण्डुगृहिण्यै निवेदितुं गतास्मि । सा पुनः कालान्तरे एतद्भवत्विति यथा तथा ममाश्रमप्रमार्जनं कृतवती । तथा ।



इत्थं श्वासविलासिनीरूपगताः पञ्चापि हिक्काः सुखी-

कृत्य-द्रागुपसान्वय पाण्डुदयिता मां प्राहिणोत्कामला ॥ ७ ॥

तत्थ वि मन्दभाङ्गी अहं हृदमणोरहा जादेति । (क)

कासः—(किञ्चित्) मा विभेहि । ज्ञातस्त्व भावः । त्वयि प्रणयस्य भङ्गे कण्ठकण्ठा यत्रः क्रियत इति गच्छामि तत्रैव तानपि वशीकुर्याम् । तेऽपि महुच्चैव पुष्टाः कथं मह्यं दुह्येयुः ।

छर्दिः—गच्छेहि कज्जसिद्धीए अहं वि देईए सकासं गमिस्सम् ।

(इति निष्क्रान्ताः ।)

प्रवेशकः ।

(ततः प्रवेशति रहस्यागास्यः सुप्तोत्थितः सन्निवृत्तः पाण्डुः ।)

पाण्डुः—कः कोऽत्र भोः ।

(प्रविश्य)

दीवारिकः—विजगतां देवः ।

(पाण्डुनिद्रालसो जृम्भते ।)

दीवारिकः—(आत्मगतम्) एष किल

आरक्तसंकुचदपाङ्गमुदमदंष्ट्रं

व्यादाय वक्रमुरुपाटलदीर्घजिह्वम् ।

उच्चैर्भुजौ वलयितौ ग्रथिताङ्गुलीकौ

कुर्वन्सशब्दमिह जृम्भणमातनोति ॥ ८ ॥

अपि च ।

जृम्भावसरे दारुणमाननचिन्वं सजिह्वमेतस्य ।

निपतितदीर्घकपाटं पातालद्वारमिव हि पश्यामि ॥ ९ ॥

(प्रकाशम्) देवस्य कीदृशो ययि नियोगः ।

पाण्डुः—गल्गण्ड, सेनापतीनाह्वय मम निकटं प्रवेशय ।

(गल्गण्डो निष्क्रम्य त्रयोदशप्रकारान्संनिपातान्प्रवेशयति । सर्वे प्रविश्य प्राञ्जल्य-  
स्तिष्ठन्ति ।)

(क) तत्रापि मन्दभागिन्यहं हृतमनोरया जाता ।

तत्र एकः—सविचार इव दृश्यते युवराजः । तत्क्षणं जोषमास-  
ताम् । यदेषः

मद्रामङ्गविवर्तनेन लुलितसंभारामावस-

न्वीर्यं श्रुत्यकरार्पितामगमयन्वक्रं गृहीतामपि ।

उत्तानस्तिमिते दृशावपि निरादुर्ध्ववितानेऽर्पय-

जत्यर्थं श्रमितोद्गमैर्विवृणुते चिन्तां निजान्तर्गताम् ॥ १० ॥

किं च पूर्वमपि ।

न स्थाति वारिषु चिरं त्वरितं दुकूलं

वस्ते विलम्बसहनो न कदापि भुङ्क्ते ।

भूपागणं वहति किं च विपर्ययेण

राजा युवैष हृदि कार्यविचारकृष्टः ॥ ११ ॥

गुलगण्डः—(दण्डेन भूमिमाघटयन् ।) देव, सेनापतयः प्राप्ताः ।

पाण्डुः—(विलोक्य ।) भो भोः संनिपाताः, प्रतिराजस्य जीवस्य सकाशा-  
दस्मदीयराजस्य यक्ष्मणोऽधुना पराभवः संभावयिष्यत इति श्रूयते । स  
यथा न भवेत्तथा सैन्यैः मह संनद्धव्यं भवद्भिः ।

संनिपाताः—

अस्मादृशेषु बलशालिषु सैनिकेषु

राजन्नलं प्रभुपराभवचिन्तया ते ।

स्यात्किं वसन्तदिवसेषु विसृत्वरेषु

पद्माकरस्य तुहिनाभिवप्रसक्तिः ॥ १२ ॥

कति कत्यस्मदीयाः सैनिकाः । तत्रैकैकस्य पराक्रमवतो युद्धाय न प-  
र्याप्तमखिलं शत्रुसैन्यम् । किं पुनः सर्वेषाम् । श्रूयन्तां तावदस्मदीयाः ।

अष्टौ कुष्ठा दश च बलिनः षोडशगुल्मास्तथाष्टौ

षट् चोन्मादा वसति दशकं पञ्चकं च व्रणानाम् ।

अशोभेदाः षडेतिधृतयो विशतिश्च प्रमेहाः

किं चाश्वयो दश दश पुनः सन्ति सप्ताविसाराः ॥ १३ ॥

१. अतिपुत्र्य एकैवविक्रतिः.

(मलमण्डं प्रति ।) स्वामिनः कुमारस्य संनिधिं प्रापय सर्वानपि सैनिकान् ।

मलमण्डः—तथा । (इति निष्क्रम्य सर्वैः सह प्रविशति ।)  
(सर्वे पाण्डुं प्रणम्य प्राञ्जल्यस्तिष्ठन्ति ।)

पाण्डुः—एवं प्रवृत्ते राजकार्ये किं भवन्तो मन्यन्ते ।

तत्रादौ कुष्ठाः—

कार्या न चेतसि कुमार कदापि चिन्ता  
स्थास्यन्ति के वद पुरः प्रतिगर्जतां नः ।

शत्रोः प्रविश्य पुरमीक्षितुमप्ययोग्यं  
कुर्मो वयं तनुमृतामतिकृन्सनीयम् ॥ १४ ॥

उन्मादाः—सर्वे सैनिकास्तिष्ठन्तु । ज्ञायतामस्माकमभिप्रायः ।

कोपाध्मातककुत्स्थपुंगवकरव्याकृष्टगर्जद्भु-  
ज्योनिर्गन्तवर्मार्गणानर्त्ताशवादीने नदीने भृशम् ।

पाठीनान्कमैत्रैः समं विलुठतः सर्वेऽनुकुर्वन्तु ते  
शार्दूल इव शम्बरान्मरभसं यानद्य गृहीमहे ॥ १५ ॥

व्रणाः—स्वामिन्कुमार, प्रथमं पुरमेव वाधितव्यम् । तद्वाधया शिथि-  
न्मीभविष्यत्यन्तर्मुस्ततापि जीवस्य । अत इदानीम्

प्रचण्डमदपाण्डवप्रहितकाण्डवर्गञ्जुट-  
त्तरस्तुकरिकेसरिप्रियकशाल्यशार्दूलकम् ।

अरण्यमिव स्वाण्डवं धनसरण्यतीतं द्रुम-  
व्रजं दहनहेतयः पुग्मरेर्दहामो वयन् ॥ १६ ॥

सर्वेऽपि अशोभेदाः—स्वामिन्, यदुक्तं व्रणैस्तदस्मभ्यमपि रोचते ।  
तेन वयं न निरुद्धमूलद्वाराः ।

गृहीयाम व्यथयितुमरेस्तत्पुरं येन सर्वं  
व्याघ्राकृष्टा इव हि पशवः प्राणिनोऽसद्गृहीताः ।

स्थातुं गन्तुं शयितुमशितुं यातुमाभाषितुं वा

नापेक्षन्ते मनसि दधतो दुःखमात्रानुभूतिम् ॥ १७ ॥

**प्रमेहाः**—स्वामिन्, अस्मासु विधेयेषु पुरोवर्तिषु किमर्थमन्येषां प्रस्तु-  
तकार्यं प्रति प्रेषणम् । तत्क्रियतामसदुक्तिश्रवणादरः ।

**पाण्डुः**—यत्कव्यानि वो विवक्षितानि ।

**प्रमेहाः**—

संप्रस्वावात्परिणतिमसृज्यांसभेदोत्थिमज्ञां

व्यातन्वन्तो वयमनुदिनं तत्पुरं शोषयामः ।

कान्तर्वक्त्रो भवतु विधुरीभूय जीवः क मञ्जरी

तत्साहाय्यं कलयतु भवांस्तद्विषादं जहातु ॥ १८ ॥

**अश्मयः**—सर्वे सैनिकाः स्वस्वबलानुरूपं गर्जन्ति । स्वामिन्, न वयं  
गर्जनपराः । किं तु भूतार्थवादिन्यः ।

नर्धिष्यते न यावत्स हितः सर्वैर्भटैर्निर्जैरैरी ।

तावज्जिग्रहणीयः श्रेयस्कामेन पुरुषेण ॥ १९ ॥

तथा हि ।

बेलालङ्घिप्रसर्पेत्तद्विटापिसमुत्पाटनाटोपमृद्ध-

त्कह्लोलाकान्तपृथ्वीबलयजनलयल्लेखसंज्ञस्तलेखः ।

अभोधिमी जनीनि प्रनिकलमुदयद्वारिभूरीभविष्य-

नृषत्यशाय वदिविघटिनवडवावक्ररन्ध्रादुदञ्चन् ॥ २० ॥

**पाण्डुः**—युक्तगुक्तं भवद्भिः ।

**अतीसाराः**—स्वामिनः कृपयैव भुजप्रतापं दर्शयन्तो वयं विजेष्या-  
मह इति किमत्र चित्रम् । अतः किमपि ब्रूमः । विदां करोतु स्वामी ।

नेत्रे मज्जयितुं मुखं स्तपयितुं जन्तुद्वयं व्यञ्जितुं

पार्श्वास्त्रां गणनीयतां गमयितुं सत्त्वं भृशं लुण्ठितुम् ।

सप्तत्वेऽपि निजे स्थिते घटयितुं पञ्चान्वमेवाङ्गिनां

शक्ताजः प्रहिणोपि यत्र तरसा तत्माधयामो वयम् ॥ २१ ॥

पाण्डुः—(सबहुमानम् ।)

अतिसारा इति स्पष्टं विष्टपत्रयविश्रुतम् ।

युष्मन्नामैव युष्माकं ब्रूतेऽतिशयितं वल्गुम् ॥ २२ ॥

गुल्मप्रीहानः—धूयतां स्वामिना ।

अस्मासु प्रविशत्सु शात्रवपुरं पीडाकरेषु द्रुतं

कार्याकार्यविवेक एव न भवेदस्योऽपि तस्मिन्सणे ।

आस्तामेतदिदं वचो निशमय सन्तु व्यथामक्षमो

विज्ञानेन च मन्त्रिणा सह पुराज्जीवः पलायिष्यते ॥ २३ ॥

पाण्डुः—असत्सैनिकोपरुद्धे पुरे पिपीलिकापि न प्रसरीसरीति, कुतः

पुनरिद्यं तस्य पलायनशक्ता । परंतु सर्वैरिदमाकर्षणीयम् । नीतिशास्त्रा-  
नुसारिणि मन्त्रिणि तदनुरक्ते विक्रमाभिमानरक्षणैकपरे द्विजदेवपोषणैक-  
तानमानसे राजानि तस्मिन्निपुणं किमपि प्रतिविधानमनुसंधेयम् । अतः  
प्रागेवातर्क्यं किंचिदत्याहितहेतुस्तदीयान्तर्मुच्यतेति ।

कुष्ठेष्वेकः—(स्वगतम् ।) प्रागस्माभिः प्रेषितः शत्रुशिबिरं प्रविष्टः क-  
र्णमूलेऽद्यापि नागतः किं तैर्गृहीतः स्यात् ।

(ततः प्रविशन्त्यध्वश्रान्तः कर्णमूलः ।)

कर्णमूलः—(दृष्ट्वा ।) एतत्स्वल्गु

तत्तत्कार्यनिवेदनार्थमिलितान्योन्यानभिज्ञस्यैव-

प्राप्तव्यावसरप्रतीक्षणकृतद्वाःपार्श्ववेद्यासिकम् ।

अन्तर्मन्दिरनिःसरज्जनवचोविज्ञाप्यमानप्रभु-

व्यापारश्रवणेषुबाह्यमनुजं पश्यामि पाण्डोर्गृहम् ॥ २४ ॥

(द्वाःस्थं प्रति ।) गलगण्ड, कथय कर्णमूलं संप्राप्तं माम् ।

(गलगण्डः प्रविश्य निष्क्रम्य कर्णमूलेन सहान्तः प्रविशति ।)

कर्णमूलः—(आत्मानं दृष्ट्वा स्वगतम् ।)

श्रमाम्भःसंसिक्तालिकललितपुण्ड्राङ्गवदनो

द्रवश्चर्मोपानदृढपिहितपार्श्वोक्षलपटः ।

समुद्यक्षिःश्वासप्रसरपरिशुष्कावरपुटो

विलङ्घ्याहं दीर्घा सरणिमगमं पाण्डुसविधम् ॥ २९ ॥

(पाण्डु इडा ।) कुमार, विजयी भव ।

पाण्डुः—भद्र, किम् । किञ्चिदुपलब्धं तत्र भवता प्रविष्टेन ।

कर्णमूलः—किं भक्त्यो न भविष्यति कुमारनियोगो विशेषोपलम्भेन ।

पाण्डुः—कथम् ।

कर्णमूलः—श्रूयताम् । उपरुद्धमस्मत्सैनिकैः पुरम् ।

पाण्डुः—किमेतत्परिज्ञानाय प्रेषितोऽसि । विदितं स्वत्विदं सर्वेषाम् ।

कर्णमूलः—(सर्वतो विलोक्य ।) एतदेव प्रस्तोतुमयमवसरः ।

पाण्डुः—विम्लब्धं कथम् । किं न जानासि असाच्छरीराण्येव कीलैते ।

कर्णमूलः—देव, भवदाज्ञया प्रविष्टोऽस्मि पुण्डरीकपुरम् । तत्राद्राक्षं च मन्त्रिरिक्षणैकपरे ईदृशे । निगमार्थश्रवणप्रसिते श्रवसी । शिवनिर्मा-  
त्यगन्धसंतपितं घ्राणम् । विग्रमासृताम्बादनैकतानां रसनम् । त्रेताभस्मा-  
वगुण्ठितां त्वचम् । शर्मार्थसंग्रहातारौ करौ । तदर्थं कृतसंचरणौ चरणौ ।  
चिंतनसरस्वतीचिकुरपरिमलामोदमदनं वदनं च । तद्दर्शनेन कचिदपि  
स्थलमलभमानः स्थातुमपि नाशक्नुवम्, किं पुनर्देवस्याज्ञां परिपालयितुम् ।

कुष्ठः—(विदम्य ।) अनामारवर्षणमजागलस्तनसमवस्थं तव गमनाग-  
मनं च ।

मंनिपातः—कुष्ठ, सावशेषमिव तव वचनम् ।

कुष्ठः—स्वामिपोषितस्वकलेवरनिरर्थकता च ।

कर्णमूलः—जाग्रति मच्छिरसि महाराजपादपङ्कजरेणौ कथमेतद्भ-  
विष्यति ।

पाण्डुः—ततस्ततः ।

कर्णमूलः—ततश्च ।

तस्मिन्पुरे स्थानमहं विवेक्तुं चरन्समन्तात्कचिदप्यपश्यम् ।

त्रिध्वाशयेषु स्थितिमस्त्वशङ्कं संचारितं केन च पद्भ्युभयम् ॥ ३० ॥

**पाण्डुः**—(स्वगतम् ।) वायुसंचार्यमाणं कफपित्तयोर्भुगं तद्भवेत् । (प्रका-  
श्य ।) ततस्ततः ।

**कर्णभूलः**—तस्मादन्तःपुरचारिणः पङ्कयुष्मात्तत्संचारयतः पुरुषाश्च  
प्रवृत्तिरुपलब्धुं शक्येति तच्च तं चोपासर्पमहम् । स च तच्च मयि दृष्टमात्रे  
भद्र गच्छ परिसर्प मा कुतो देशतन्त्रममि नन्विहागतः ।

कस्य वा वद परिग्रहो भवानित्यष्टच्छदथ सोऽपि तच्च माम् ॥ २७ ॥

भो भो भद्रमुखाः परिग्रहतया कस्यापि नाहं स्थितो

रात्रि नेतुमिहागतोऽस्मि नियतं सायाह्नि भिक्षामदन् ।

स्थानं मे यदि शक्त्यतेऽपगनये प्रान्तः(?)स्तदादीयता-

मित्युक्ते तु मया तदन्तरुदभूदन्योन्यमालोचना ॥ २८ ॥

अनन्तरं च कार्यान्तरव्याघृते च राजानि नूतनपुरुषपरिमार्गणपरे च  
नागरिके, भिक्षो, राज्ञो नावसरम्बाहशामत्र शयितुमित्युक्तवत्सु तेषु, क  
कार्ये राजा व्याधियते कुन एवं भिक्षुकाणामप्युपगोष इति पृष्टवानस्मि ।

**पाण्डुः**—ततस्मनः ।

**कर्णभूलः**—तेऽपि मां भेदेत्यामन्त्र्य ममकथयन् ।

पुण्डरीकपुरे मन्त्रिप्रेरितः परमेश्वरम् ।

आराद्गुं गतवान्नाजा मनोद्वारेण लिखति ॥ २९ ॥

किं च ।

शत्रुनिरुद्धे च पुरे परिसर्पाशङ्कया नगरगुह्ये ।

नागरिकशिक्षणमिति प्रावोचन्मां तदानीं ते ॥ ३० ॥

अत्रान्तरे विनृम्भमाणं यामिककलकलमश्रुणवम् । श्रुत्वा च कथंचि-  
ह्रस्ववाक्याशः स्वामिकार्यगौरवादागतोऽस्मि ।

**पाण्डुः**—(आकाशे लक्ष्यं वदता मोपहासम् ।) रे रे मन्त्रिहतक, अस्माज्जयार्थं  
सहजवैरिणं रसं साधयितुं किल तव प्रयत्नः । तर्हि पश्य ।

साधिनोऽपि स किं कुर्याद्वसः पथ्यक्रमं विना ।

जिह्वाचापलमुद्गाह्य स एष ध्वंसयिष्यते ॥ ३१ ॥



किं च । भक्त्या त वदयित्वा चतुरोऽपि पुमर्थास्तस्य साधयितुं किञ्चाय-  
मपरो यत्नस्तत्रापि प्रतिविधास्यते ।

**कर्णमूलः**—(सप्रश्रयम् ?) देव, युगविगमसमयसमसमुदितमार्तण्डमण्डल-  
स्येवाखण्डितप्रतापस्य तवापि कियान्त रसः शोषण इव तस्य (?) तव किं  
महिमातिशयः । तथाहि ।

दृष्ट्वा वैरिचमूसमूहमवशादुद्वेलमुज्जृम्भित-

क्रोधान्तं गगररङ्गसीमनि भवत्यद्वा निबद्धादरे ।

जीवः कः क्व च तस्य मन्त्रिहतको विज्ञानशर्मा पुन-

र्दस्येरन्क तृणाग्निवृत्त्यमहसस्तस्याल्पसारा रसाः ॥ ३२ ॥

**पाण्डुः**—आः, अस्त्वेतत् । भद्र, कथय कीदृशी प्रकृतीनां प्रवृत्तिः ।

के स्वामिनि दृढभक्ता के प्रबलाः के च दुर्बला नगरे ।

अरिमिश्रोदासीनाः के पुनरङ्ग त्वया दृष्टाः ॥ ३३ ॥

**कर्णमूलः**—कथयामि देव, श्रूयताम् ।

तत्र प्रकृतयस्त्रिस्तो वातपित्तकफात्मकाः ।

तत्र यः प्रबलो वातः स तु स्नेहैर्वशीकृतः ॥ ३४ ॥

किं च ।

तदनुगतं यत्पित्तं मधुरमयैस्तद्विजेयमुपचारैः ।

पङ्कुर्यस्तत्र कफस्तीक्ष्णोपायैर्वशं चानीतः ॥ ३५ ॥

**पाण्डुः**—अथ कीदृशो मनसो वृत्तान्तः ।

**कर्णमूलः**—

उद्दामबुद्धिविभवेन मनस्तु तत्र

विज्ञानशर्मसचिवेन वशीकृतं सत् ।

कार्ये महत्प्रयत्नकृतं हितकारिराज्ञः

सर्वात्मनाप्यनुसरत्यधुना तमेव ॥ ३६ ॥

**पाण्डुः**—अथ विज्ञानशर्मस्वार्थिनो ज्ञानशर्ममन्त्रिणः कीदृशः प्रकारः ।

**कर्णमूलः—**

विज्ञानमन्त्रिमन्त्रैर्विविधैरसकृद्विभूतनिजशक्तिः ।

स ज्ञानशर्ममन्त्री तिष्ठति केवलमसौ स्वरूपेण ॥ ३७ ॥

एवंविधविविधविचित्रचरित्रविस्मापितसकललोकस्य स्वामिहितकरणै-  
कतानस्य मन्त्रिणः पारे खलु बाह्यनसोश्चरिताद्भुतानि । तथाहि ।

तत्तद्दुर्घटराजकार्यघटनाव्यापारपारीणया

शक्त्या दुष्प्रसहस्य तस्य वचनैर्नानोपपत्त्यन्वितैः ।

निर्द्वन्द्वोऽपि स निर्गुणोऽपि च निराकारोऽपि निर्लेपनो-

ऽप्याः कष्टं प्रतिपक्षतामुपगतो जीवो विचेष्टेत नः ॥ ३८ ॥

तस्मादेवंस्थिते प्रकृतिमण्डले दुर्भेद्ये च शत्रुपक्षे महदत्याहितमाप-  
तिष्यति । (इति भयं नाटयति ।)

**पाण्डुः—**(विचिन्त्य ।) मा बिभ्रिहि । तत्रापि काचिदस्त्वबाधिता नीतिः ।

**कर्णमूलः—**कीदृशी ।

**पाण्डुः—**श्रूयताम् ।

यच्चक्षलं प्रकृत्या विषयेषु मनो निसर्गदुर्दान्तम् ।

तत्कामादिभिरेतैर्भेदयितुं शक्यते शनकैः ॥ ३९ ॥

तस्मिन्सर्वविषयाधिष्ठाने मनसि स्वार्थीने सुकर एव कार्यशेषः । किं  
च याः किलाद्यास्तत्र तिस्रः प्रकृतयस्तासु यस्तीक्ष्णोपायैः संयमितवृद्धिः  
श्लेष्मा तस्योपचयं केनाप्युपायेन विधाय तेनैव तावपि क्षोभयितुं शक्येते ।

विज्ञानोऽयं यद्यपि स्वामिभक्तस्तत्राप्यस्यासंनिधाने विविक्ते ।

भेदो राज्ञस्तस्य तैस्तैरुपायैः शक्यः कर्तुं ज्ञानशर्मोपनापैः ॥ ४० ॥

एवं राजमन्त्रिणोर्विरोधेन विस्मृष्टे प्रकृतिमण्डलेऽचिरादेव हस्तगता  
महाराजस्य यक्ष्मणो जयलक्ष्मीः ।

**कर्णमूलः—**(सदृश्यं ।) तावु चिन्तिता मन्त्रिवर्येण राजतन्त्रनीतिः ।

**पाण्डुः—**भद्र, नाद्यापि महाराजनिकटगतोऽत्रायाति कासः ।

(प्रविश्य)

**मल्लगण्डः—**देव, महाराजपादमूलान्कासः प्राप्तः ।

**पाण्डुः—**त्वरितं प्रवेशय ।

(गतः प्रविशति गलगण्डेनानुगम्यमानः कासः ।)

(कासो जानुभ्यां प्रणम्य किञ्चिदुपसर्पति ।)

पाण्डुः—भद्र, कीदृशो मयि राननियोगः ।

कासः—(करपिहितमुखः । कर्णं ।) एवमेवम् ।

पाण्डुः—भद्र, तदर्थमेवेयं बद्धपरिकरता । निष्ठ त्वमत्रैव । राजानमि-  
ममुदन्तमन्यमुखेन प्रापयिष्ये ।

(नेपथ्ये यामप्रह्वयतिः ।)

पाण्डुः—(भ्रुत्वा रानिकान्प्रति ।) तद्दहमिदानीं कार्यशेषं निर्वर्त्य प्रकृत-  
कार्यार्थं संनयामि । भवन्तोऽपि तावन्

बिभ्राणास्तान्युपमितमहाभोगिभिर्बाहुदण्डै-

र्येषां तेषां दधति निजतां यानि यान्यायुधानि ।

म्वस्वस्थानेष्ववहितमनौवृत्तयस्त्यक्तशङ्काः

सर्वे तिष्ठन्त्वरिपुग्मभिव्याप्य सैन्याः प्रवीराः ॥ ४१ ॥

(इति विष्कान्ताः सर्वे ।)

इति द्वितीयोऽङ्कः ।

तृतीयोऽङ्कः ।

(गतः प्रविशति पश्चाद्दृष्टं पुरुषं किङ्करेण विकर्षन् विचारो नागरिकः ।)

नागरिकः—अङ्ग गद, कस्त्वमसि ।

पुरुषः—(स्वगतम् ।) किमहं ज्ञातोऽस्म्यनेन गद इति ।

नागरिकः—किं विचारयसि । यदि सत्यं गदोऽसि ततो मोक्ष्यसे ।

पुरुषः—(स्वगतम् ।) नाहमनेन ज्ञातः ।

बिभ्राणो मुखबाहुवत्ससि कृतं पुण्ड्रचयं भस्मना

हस्तोपात्तविशुद्धताम्रकलशो रुद्राक्षमाली गले ।

धृत्वा वैदिकवेपमाविशमिह स्वस्वामिना प्रेरितो

हृद्रोगोऽहमरेरेवेक्षितुमना जीवस्य राज्ञः स्थितिम् ॥ १ ॥

अनन्तरमनेन नागरिकेण संयमितः । भवतु । एवं ब्रवीमि । (प्रकाशम् ।)

आर्य, मुञ्च माम् । विप्रशिक्षतामुपजीव्येदं जट्टरहस्यं पुष्णामि ।

नागरिकः—अस्वेत्त । कुतो रात्रिसंचारः ।

पुरुषः—यस्य कस्यचिद्यत्किंचिद्भाविफलमुक्त्वा पारितोषिकं गृह्णामीति ।

नागरिकः—किं दिवसस्ते तत्कर्मणो न पर्याप्तः ।

पुरुषः—वादम् । श्रूयताम् ।

यामो यास्यविलम्बितं दिनमुखे खानादिभिः कर्मभिः

पश्चाद्वसितुमारभे प्रतिदिनं धान्यानि वा तण्डुलान् ।

तैरजाद्युपपाद्य धूर्जटिमुस्तान्देवान्निवेद्यानिधी-

न्संतर्प्याश्रत एव याति दिवसः शेषः कुतः संचरः ॥ १ ॥

किंकरः—अये, युक्तमिदम् । इह तु यामादूर्ध्वं रुध्यते नगरसंचारः ।

पुरुषः—यदीदानीं यामादूर्ध्वं कालस्त्वहिं न संचरामि स्वप्स्यामि ।

किंकरः—कुत्र निद्राम्थानम् ।

पुरुषः—धर्मशालायाम् ।

नागरिकः—किमिदं राजमन्दिरं तव धर्मशाला । अत्र हि

नौकारः पुवते न गोतिरुदति म्याहेति न श्रूयते

न न्यायव्यवहारतारवचसः संवीभवन्ति द्विजाः ।

नात्युच्चैः पृषदाज्यहोममुरभिर्भूम्या जरीजृम्भते

भक्ताः पञ्चजनाः स्वपन्ति परितो न स्त्री कुमारो न च ॥ २ ॥

पुरुषः—अस्त्विदं राजमन्दिरं तथापि सुप्रवेशमस्मादृशामिति श्रु-  
तमस्ति ।

नागरिकः—सुप्रवेशमिति कस्मात्त्वया श्रुतम् ।

पुरुषः—आर्यमिश्रेभ्य एव ।

नागरिकः—हन्त, किमस्माभिरिदं कथितम् ।

पुरुषः—नहि नहि । अन्यतमैः ।

नागरिकः—कैस्ते कथितम् । यदिदं परिचितजनस्यापि राजशान्मन-  
मन्तरेण दुष्प्रवेशम्, किं पुनरपरिचितस्य ते ।

किंकरः—विसंस्थुलेवास्य वचनव्यक्तिः गृहीत इव चोरस्तरुलतारक-  
विलोचनः पश्यजयं वक्तुं ■ शक्तः प्रत्युत्तरं ततश्चर इव लक्ष्यते ।

नागरिकः—तर्हि क्षिप्तवतु भवानिमम् ।

किंकरः—अरे, कथय तथ्यम् । मृषावादिनस्तव वैदिकता रामशास-  
नस्य न प्रतिरोधिनी । (इति कसामुबध्यति ।)

पुरुषः—मा ताडय । तथ्यं वदामि ।

नागरिकः—यदि तथ्यं वदसि तदा विज्ञानमग्निर्णं दर्शयित्वा संभा-  
वयिष्यामि ।

किंकरः—प्रतीहार्या धारणया सह प्राप्तादमधिरूढो मन्त्री । तत्सं-  
गिबौ त्वमपि नेष्यसे ।

पुरुषः—(स्वगतम् ।) तथा चेन्मम दुर्लभमेव जीवितम् । (प्रकाशं भीतिम-  
यिनीय ।) अमयं मे दीयतां यदि तथ्यमेव श्रोतव्यम् । (इति प्रणमति ।)

नागरिकः—दत्तमयोऽसि । कथयात्मानम् ।

पुरुषः—(उत्थाय प्राञ्जलिः ।) हृद्रोगोऽसि । विसृज मां दयया ।

नागरिकः—चार एवायं वैदिकवेषमवलम्ब्यागतो दत्ताभयश्च ।

किंकरः—तर्हि किं कर्तव्यम् ।

नागरिकः—‘सर्वमिदं राजकार्यं त्वया कस्मैचिदपि न कथनीयम्’  
इति शपथं गृहीत्वा पुराद्बहिर्विसृज्यताम् । अथवा किमनेन वराकेण  
कथनीयम् । दत्ताभयोऽयमिति मन्त्रिणे निवेद्य कथंचिन्मोषयितव्यः ।

किंकरः—तथा करोमि । (इति निष्क्रान्तः ।)

(नेपथ्ये कुक्कुटध्वनिः ।)

नागरिकः—(आकर्ष्य ।) कथं रजनीविरामः ।

(पुनर्नेपथ्ये)

वैतालिकः—

पत्यावस्तं व्रजति विगलखड्गरीकाञ्जनाञ्च-

प्राप्तान्मीलद्दलदशमितो रागमर्कक्रमेण ।

द्रागालिङ्गेदपि कुमुदिनीमित्यपन्थायशङ्की

कूकूशब्दं विसृजति जवात्कुक्कुटः पूर्वमेव ॥ ४ ॥

## द्वितीयो वैतालिकः—

रागं मुत्सेन दरदर्शिततरकेण  
मां व्यञ्जयतीत्यपि समेत्स्य करेण गाढम् ।  
आलिङ्ग्यते कुमुदिनीति रुषापरार्द्धिं  
यातां निशां द्रुतमनुव्रजतीव चन्द्रः ॥ ५ ॥

अपि च ।

प्रातर्नीतमिति द्रुतं प्रशिथिलं बद्धा दुकूलं हृदं  
धम्मिल्लं च्युतमात्यमप्युपपन्नार्जित्परीरित्वरीः ।  
आकृष्टांशुकपल्लवे कठिनयोरालिङ्ग्य वक्ष्येनयो-  
राग्रायाननपङ्कजे च कथमप्युज्झन्त्यहो कामिनः ॥ ६ ॥  
नागरिकः—तदधुना राजकार्ये चावहितस्तिष्ठामि । (इति निष्क्रान्तः ।)  
उद्धविक्रमकः ।

(ततः प्रविरक्ति प्रासादाधिरूढः प्रतीहायां धारजया दर्शितमागो मन्त्री ।)

मन्त्री—संप्रति हि

सोपानानि हिरण्मयानि परितः प्रत्युत्तरत्नान्यहं  
पादाभ्यां समतीत्य किंकरगणालम्बी स्वयं पाणिना ।  
मिस्तिप्वाल्लिखितैर्धृतं स्वामृगस्त्रीपुंसवृक्षाचलै-  
रारुक्षं निदिलाक्षशैलधवलं प्रासादमभ्रंलिहम् ॥ ७ ॥  
(विचिन्त्य स्वगतम् ॥) अहो दुरन्तता राजधर्माणाम् ।  
आत्मानं परिरक्ष्य दुष्करतपोवृद्धद्विजाराधन-  
दर्शनीयेषु च भक्तिपूर्वमसकृद्दानप्रदानैरपि ।  
दण्डं दण्डयितव्यमात्रमपि कृत्वा धरित्रीवलं  
राज्ञा धर्मपथे मतिं क्रमयता संरक्षितव्याः प्रजाः ॥ ८ ॥

किं बहुना ।

स्वश्रेयसार्थं यत्तेऽनिशं यो राज्ञा किलानेन पृथग्विमर्शः ।  
स्वसिक्तमात्रेषु सुहृत्सु राष्ट्रे दुर्गेषु कोषेषु बलेषु कार्यः ॥ ९ ॥

निर्ज्ञातसर्वतन्त्रेषु विगूढामोषमन्त्रेषु मन्त्रिषु विन्यस्तसमस्तकार्यभारस्य तु  
राज्ञो निश्चिन्ततैव । परंतु तेषां व्याकृष्यन्ते दुरन्तया चिन्तया हृदयानि ।

सामन्ताविनमेयुरित्युपचयः कोषस्य सिद्ध्येदिति

स्थानेषु द्विषतां स्थितीरपि चराः पश्येयुराप्ता इति ।

स्वादायोपगमो यथेति विभवैस्तुष्टाः प्रवीरा भटा

वर्तेरञ्जिति मा मल्लिभुवमणाद्भूरुद्विजेतेति च ॥ १० ॥

अहमपि राज्ञा विन्यस्तसमस्तकार्यभारतया यत्सत्त्वं व्याकुल एव ।  
तथा हि ।

कार्येषु क्तेषु राज्ञा कतिचिदपि मया साधितान्येव पूर्वं

साधिष्यन्ते परस्तात्कतिचन कतिचिच्चापि साध्यन्त एव ।

किंचानुक्तेषु सद्यः किमपि किल कुशाग्रीययान्मीयबुद्ध्या

पर्यालोच्यैव तत्तत्समयसमुचितं कर्तुमुत्कण्ठितोऽस्मि ॥ ११ ॥

अत एव सर्वत्र तत्रतत्र व्यापृते मया पुरगुप्त्यै मत्सदृश एव कोऽपि  
विनियुक्तो विचारनामा नागरिकः । तत्प्रकृतकार्ये व्यापृतव्यम् । कः को-  
ऽत्र भोः ।

(प्रविश्य ।)

दौर्बारिकः—विजयतां देवः ।

मन्त्री—मद्र, मद्रचनेनानुशासनीयाः पौरा नगरालंकाराय ।

आलिम्पन्तां मुधाभिः पुरसदनगता भित्तयो भृत्यवर्गै

रम्भास्तम्भाः क्रियन्तां कपिशफलभृतः पार्श्वयोर्द्वारभूमेः ।

बध्यन्तां तोरणानि श्रितनवमणिभिर्दामभिः सन्तु रथ्याः

संमृष्टाश्चाभ्युसिक्ताः प्रतिगृहमुपरि ग्रथ्यतां केतनाली ॥ १२ ॥

यतः संप्रत्येव सिद्धप्रतिज्ञो राजा समागमिष्यति ।

दौर्बारिकः—यदाज्ञापयत्यर्थः । (इति निष्क्रान्तः ।)

मन्त्री—(सदृष्टिक्षेपं परिकृत्यावलोक्य च ।) अहो रिपूणां पुरावत्स्कन्दन-  
प्रकारः । तथा हि । पाण्डुना प्रेरिता रोगाः,

मूर्धनं व्यासुकामाः शतमथ नवतिर्ल्लेचने चाधिचत्वा

नासाषष्टादशास्यं सल्लु चतुरधिका सप्ततिर्ह्येष पञ्च ।

वसोजौ पञ्च शूलैः सह समगणनैः कुसिमष्टौ च गुस्माः

स्वार्हस्यानान्युपेतं त्रिगुणगणनया पञ्चकं च त्रणानाम् ॥ १३ ॥

अथ च स्वयमेव मन्त्रिभूतस्य युवराजस्य पाण्डोः पुरोपरोधवैचित्री  
वाचामतिवर्तते पन्थानम् । (सामर्थ्यं सावहित्यं चाकाशे ।) साधु मन्त्रिधुरीण,  
साधु । अनया गुप्तप्रयोगप्रकारगौरवया धिषणया शौर्येण च दैत्यगुरुं  
वृषपर्वाणं चाधिदोषे । (लोपहात्मम् ।) मयि—(इत्यर्थोक्तिं विरमति ।)

धारणा—(तास्मिन्म ।) अमर्यस्य वाक्यसेसेण तक्कीअदि धीरोद-  
त्तत्तणम् । (क)

अमात्यः—अम्बलितासाधारणकार्यावधारणधौरेयम्बलितानि तव म-  
नीषितानि भवन्ति । (इति पुरो विलोक्य ।) अहो नगरालंकारचातुरी पौराणाम् ।

कीर्णान्यम्बुपृषन्ति किंकरगणैरभ्यन्तरे ताडिता-

न्यातोद्यानि निकेतकेकिनटनप्रारम्भमूलानि च ।

बद्धा मन्दिरमार्गसीमसु हसन्नाथापनीतांशुक-

व्यक्तीरोजसलज्जसिद्धयुवतिव्याकृष्टचेलध्वजाः ॥ १४ ॥

अपि च ।

मन्ये रम्भाः पुरमृगदशामूरुसौभाग्यचौर्या-

द्वद्धा भृत्यैः प्रतिगृहमपि द्वारपार्श्वद्वयेषु ।

अम्बोदुर्गान्कथमपि हता यन्त्रितोच्चैर्विताने

तासां वक्राम्बुजपरिमलग्राहिणी पद्ममाला ॥ १५ ॥

किं च । सुधातेमधवलीकृतसौधवसतयः पौरयुवतयः शारदाभ्रगतपर-  
माद्भुततडिलताविभ्रममुज्जावयन्ति । किं च, चञ्चरीकणश्चित्रलिखितसह-  
कारमजरीकलितोत्कलिकया संचरमाणोऽपि कदर्यमवनीपतिमुपगतो वनी-  
पकलोक इव निष्फल एव निवर्तते । कतिचन निकेतनानि च नूतनास्ति-

(क) अमात्यस्य वाक्यशेषेण तर्क्यते धीरोदात्तत्वम् ।



सितेनाहिनकुलेनाश्रमहिषेण गोव्याघ्रेण च भित्तिषु निर्वैरसत्कन्यदुकुर्वन्ति  
चत्वरणि तपोधनाश्रमपदस्य । (अन्यत्रेऽप्युक्तं सहासम् ।)

दृष्टकृष्टकचामुदस्तचिबुकां पत्वा कराम्यां वत्स-

त्कामप्येणदृशं करौ विधुवतीमास्वाद्यमानाधराम् ।

आलेख्ये पुरशिल्लिपना विरचितां भित्तौ बहिर्मन्दिरा-

कार्यः सस्मितनम्रवक्त्रकमलाः कर्षन्ति यूनां मनः ॥ १६ ॥

नन्विदानीमत्र नगरालंकारदर्शिनो राज्ञः समागमं प्रतीक्षमाणाः पौरा-  
स्तस्य परमुपचाराय संनवन्ति । तथा हि ।

स्वाप्यन्ते गृहवासवेदिषु धटाः संवेष्टितास्तन्तुभिः

प्रत्यग्रात्रदलप्रसाधितमुखा विप्रैः पयःपूरिताः ।

कन्याभिर्घृतांसेकवर्तिनिकरैर्नीराजनाभाजनैः

साध्यन्ते सममेव लाजमुमनश्चित्राणि पात्राणि च ॥ १७ ॥

(विचिन्त्य ।) कथमसौ राजा लिप्सितं फलं लब्ध्वा समायास्यति । कथ-  
मस्य साम्बाशिवप्रसादमन्तरेण लिप्सितफललाभः । कथं वा कठोराणि त-  
पांसि विनानेन सुलभः शिवप्रसादः । कथमनेन स्वकालविकस्वरशिरीषद-  
लकोमलशरीरेण सुकरा कठोरा तपश्चर्या । न चैतस्य तादृशतपश्चरणाद-  
तेऽखिलपुरुषार्थसाधनं भगवतश्चन्द्रकलावतंसस्य निरन्तरध्यानं संभाव्यते ।  
नलिनीदलान्तरालतरलोदविन्दुसमस्यन्दा दुर्निरोधा हि चित्तवृत्तयः । तदि-  
दानीं मदीयमन्तःकरणं दुरन्तचिन्तोदधौ निमज्ज्य पुनरुन्मज्जति । अथवा  
कस्य किमसंभावितमनुकूलतासुपगते दैवे । (दक्षिणभुजस्पन्दमभिनीय ।) कथ-  
मस्थाने मम विचारः । सर्वं सुघटितं भविष्यति ।

(नेपथ्ये)

वैतालिकः—

वातं प्रावृषिकं निरुध्य सहसा गात्रप्रकम्पप्रदं

संकुलानि विधाय चारुकमलान्यासाद्य हंसागमम् ।

दिष्ट्वा लब्धवता प्रसादमधिकं वापीजलधारयोः

सद्यः शारदवासरेण धवलो मेघोऽम्बरं प्रापितः ॥ १८ ॥

मन्त्री—(श्रुत्वा लक्ष्म १) समधुतः(?)प्राणनिरोधेन निर्धूतसकलतपोति-  
श्रेण विशुद्धाद्वैतज्ञानसाधनेन सम्प्राप्तचित्तोर्ध्वर्मदिवरराजकन्वपोः प्रसादेन  
राज्ञा रसो हस्तगतः कृत इत्यनेन वैतालिकवचनेन सूच्यते ।

(पुनर्नये १)

दिव्यण्डलस्य विमलीकरणे प्रवीणा-

सिर्विघ्नमुत्सृजति नीरजनन्दपुरंश्रुत् ।

पङ्कज पान्यपदयोगममृष्यमाणः

संशोषमेत्य शकलीभवति क्षणेन ॥ १९ ॥

मन्त्रीः—(श्रुत्वा १) एतेनापि वचसा निरोगीकरणसमर्थान्तरसान्प्रयोक्तुं  
राज्ञस्तस्य च यक्षमहतकस्य विनशितुं प्राप्तः कालोऽयमिति च सूच्यते ।  
(सषडुमानम् १) साधु रे वैतालिक, साधु । यदधुना गूढाभिप्रायेण भवता  
बोधितव्यं बोधितम् । तदेव वृत्तं सप्रकारमवगमयितुं राजानं प्रत्युद्गमनेन  
बहुमन्तुं च तत्रैव गच्छामि । (इत्युत्थाय आकारे १) अरे यक्षमहतक, भव-  
दीयमतःपरं पदयामि शौण्डीर्यम् । (पुरी विलोक्य १) कथमागत एव देवः ।  
यतो देवी पुरोमार्गप्रदर्शिनी पुरो दृश्यते । यैषा

धन्मिह्ये घनसंनिधे सिततद्विद्वह्येव मल्लीस्रजा

वज्रेन्दो रुचिरेण नाभितिलकव्याज्रात्कलङ्केन च ।

हारेण स्तनकोकयोरपि बिम्बस्वच्छेन चायामिना

पादान्भोरुहयोश्च हंसकयुगेनाराविणा राजते ॥ २० ॥

अयमपि महाराजस्तस्या अनुपदमागच्छति । संप्रति हि एतस्य

विचारविगमादिदं विलसति प्रसन्नं मुखं

गृहीतमुपमं हिमव्यपगमादिवाग्भोरुहम् ।

विषाणिन इव प्रतिद्विरददर्शनामर्षिणो

गतिश्च किल मेदिनी नमयतीव धीरोद्धता ॥ २१ ॥

(ततः प्राञ्जलिं जीवो बुद्धि १)

जीवः—अहो श्रुतिस्मृतिविहितानां कर्मणां प्रभावः । यानि मया  
समयेषु समनुष्ठितानि मदीयमन्तःकरणमशोधयन् । शोधिते च तस्मिन्-

गवद्भक्तिर्नाम कापि कल्पलता प्रथममङ्कुरिता पश्चादुपचितपरिवया च सा  
मम हृदयानुरञ्जनी क्रमेण भगवन्तौ परमेश्वरौ सासाहर्षितवती । अनित-  
रसाधारणया च तया प्रसन्नौ भगवन्तौ संप्रत्यभिलषितान्सगन्धकादीन्प्रसा-  
दीकृत्यार्पितवन्तौ । अग्रेऽपि तस्या एव महिम्ना सकलमप्यभिलषितं पुमर्थं  
लप्स्यामहे ।

**बुद्धिः**—अज्जउत्त, किं एदे रसगन्धका अण्णणिव्वेक्खा सजं जेव्व  
विवक्खन्स्सवणं णिव्वहन्दि । (क)

**राजा**—देवि, दिव्यौषधीभिः शोधिताः सन्तो विविधरसायनद्वारा उक्त-  
सामर्थ्या ह्येते ।

**देवी**—ता एव्यं संविहाणसमत्थेण केण वि होदव्वम् । (ख)

**राजा**—विज्ञानशर्मैवात्र निर्वोदा । यतः ।

ऋषिरेव विज्ञानानि द्रव्यसंयोगजं गुणम् ।

विज्ञानशर्मणः कोऽन्यः सर्वज्ञाननिधिर्ऋषिः ॥ २२ ॥

किं च ।

महेशतेजःसंभूतो रसः कारुणिकाग्रणीः ।

यः ज्ञानिष्टमुरीकृत्य परपीडां व्यपोहति ॥ २३ ॥

तदुक्तम्—

‘मूर्च्छित्वा हरति रुजं बन्धनमनुभूय मुक्तिदो भवति ।

अमरीकरोति हि मृतः कोऽन्यः करुणाकरः सूतात् ॥ २४ ॥’

‘सुरगुरुगोद्विजहंसापायकलापोद्भवं किलासाध्यम् ।

श्वित्रं महदपि शमयति कोऽन्यस्तस्मात्पवित्रतरः ॥ २५ ॥’

गन्धकस्यापि माहात्म्यमुक्तम्—

ये गुणाः पारदे प्रोक्तास्ते गुणाः सन्ति गन्धके ।

(क) आर्यपुत्र, किमेते रसगन्धका अन्यनिरपेक्षाः स्वयमेव विपक्षक्षपणं  
निर्वहन्ति ।

(ख) तदेवं संविधानसमर्थेन केनापि भवितव्यम् ।

शुद्धो गन्धो हरेद्रोगान्कुष्ठमृत्युजराविकान् ।

अग्निकारी महानुष्णो धीर्यवृद्धिं करोति च ॥ २६ ॥'

किं च प्रतिदिनं निषेव्यमाणैरेतैः प्रियरतीनां युवतीनामनभिमतानां पुंसां जरामुपरुध्य तासामभिमते यौवने तेषां स्थापनं भवति ।

देवी—(सत्यं सद्यश्चेपं च ।) संपत्तो एसो विष्ण्वाणामहेओ अमच्चो ।  
ता णम्मालावस्स ण एसो समओ । (क)

राजा—(विलोक्य ।) अये, मन्त्रिबृहस्पतिः संप्राप्तः । (सानुशयम् ।)

कर्तव्यो विधिरित्थमित्थमिति मामुक्त्वा निगीषुद्धिं  
स्वस्यैवोपरि राज्यतन्मखिलं द्रष्टव्यमासज्य च ।

अद्येदं क्रियते करिष्यत इदं पश्चादकारि त्विदं

प्रागेवेति दुरन्तया कृशतनुं पश्याम्यमुं चिन्तया ॥ २७ ॥

एतदनुज्ञैव निर्विचारमानसेन मया कृतं भगवदाराधनम् ।

मन्त्री—(उपपश्य ।) खल्लि सफलमनोरथाम्यां स्वामिभ्याम् ।

जीवः—भवत्साहाय्यमेवात्र हेतुः ।

चुद्धिः—एवमप्यमत्तेण चित्तव्यापारेण सहायत्तणं कुणन्तो दीहाऊ  
होइ । (ख)

राजा—अत्र निषीदतु भवान् ।

मन्त्री—(वपविश्य ।) निर्विघ्नेन कार्यसिद्धिर्जातेति मनोरथानामुपरि व-  
र्तामहे ।

राजा—तदेव वक्तुकामोऽस्मि ।

मन्त्री—अवहितोऽस्मि ।

राजा—त्वदुक्तमार्गेण प्रथमं पद्मासनं वद्ध्वा तथैवोपविष्टोऽहम् ।

शुद्धान्तःकरणेन संततपरिध्यातार्ककोटिप्रम-

प्राप्त्यद्युतिकोटिशीतलशिवाखण्डाङ्गमङ्गाधरः ।

(क) संप्राप्त एष विज्ञाननामधेयोऽमात्यः । तन्मालापस्य नैव समयः ।

(ख) एवमप्यमात्येन चित्तव्यापारेण सहायत्वं कुर्वन्दीर्घायुर्भव ।

सानन्दाश्रुकण्ठो दह्योः सपुलको गात्रेषु सप्रश्रय-

स्तुत्युक्तिर्वदने कृताञ्जलिपुटो मूर्धन्यभूवं पितरम् ॥ २८ ॥

तदनु मयि प्रसादाभिमुखः प्रज्वलदग्निशिखाकलापकपिलनटामण्डला-  
टवीविलुठज्जादवीचरबालहंसायमानचन्द्रलेखः कण्ठगतकालकूटद्युतिधमुनो-  
भयपार्श्वनिःसरशिर्शरायमाणरुद्रासमालिकः परिहितशार्दूलचर्मसंदर्शनभीत-  
मिव मृगमेकं संरक्षितुं करे निभ्राणः करान्तरे च प्रणतजननदुरदृष्टशिलाभ-  
ञ्जनं टङ्कं च कंचन भगवान्काञ्चनगिरिधन्वा गिरिकन्यासमेतो मानेतद-  
बोचत—

ध्यानेन ते प्रसन्नोऽस्मि वृष्णीष्व वरमर्पये ।

इत्युक्तवन्तं तं देवमयाचे रसगन्धकान् ॥ २९ ॥

ततस्तेन दीयमानान् रसगन्धकान् ग्रहीषम् । पुनश्च प्रणम्य सप्रश्रयमया-  
विषम् । देवदेव,

फाल्गव्यः फलहीना याः पुष्पिण्यो या अपुष्पिकाः ।

गुरुप्रसूतास्ता मुञ्चन्त्वहसो न इति श्रुतिः ॥ ३० ॥

यस्यै ददासि तं रुग्ण्यः सर्वाभ्यः पारयामहे ।

इति सोमेनौषधयः संवदन्तीति च श्रुतिः ॥ ३१ ॥

अतः सर्वास्ताः सिद्धौषधयः सोमायताः ॥ च भगवतः शिरोभूषणम-  
त्रैव संनिहितः । अतः ।

शोधयितुं रसगन्धान्कर्तुं च रसौषधानि विविधानि ।

दिव्यौषधीश्च सर्वा दापय मौलिस्थितेन चन्द्रेण ॥ ३२ ॥

ततश्च भगवदाज्ञया तेन सोमेन सर्वास्ता मन्त्रं दत्ताः । (इति मन्त्रि-  
स्तैऽर्पयन्ति ।)

मन्त्री—(सहस्रं कृत्वा दृष्ट्वा च ।) सप्तकञ्चुकादिदोषनिराकरणेन शुद्धा-  
नेतानौषधीभिः सह शत्रुजयाय प्रयोक्ष्यामहे ।

देवी—कितिआ ते मत्तुजणा किणामहेआ अ कस्सि समए पुरोपरोहं  
किद्वन्तो । (क)

(क) कियन्तस्ते शत्रुजनाः किणामधेयाश्च कस्मिन्समये पुरोपरोहं कृतवन्तः ।

मन्त्री—श्रूयतां तावत् ।

पुण्डरीकपुरं राक्षि प्रविष्टे रन्ध्रलभतः ।

स्वराजानुज्ञया पाण्डुररुध्रसैनिकैः पुरम् ॥ ३३ ॥

यक्षमहतकस्यास्मच्छत्रोर्वहवः सैनिकाः ।

ग्रहण्यश्मर्यतीसारशूलार्शःपाण्डुकामलाः ।

विषूचिकाकुष्ठगुल्मसंनिपातज्वरादयः ॥ ३४ ॥

देवी—अमच्च, एत्तिअं पुरोपरोहसंरम्भं कुणन्तेण सहसैणिण तेण जक्खहदएण अम्हाणं किं अच्चाहिदं कादव्वम् । (क)

मन्त्री—देवि, पुराक्षिष्कमयितव्या वयमित्येव तस्य हताशस्य दुरा-  
शाभिनिवेशः ।

देवी—अहो अणत्तणीणत्तणं जक्खहदअस्स । जो अम्हेसु पुरादो णि-  
क्कन्तेसु सअं कहिं ठाइस्संति अप्पणो वि णासं ण गणेदि । (ख)

मन्त्री—सत्यमुक्तं देव्या ।

महापातकसंभूतेस्तस्य पापस्य यक्षमणः ।

वैराग्यमिदं चित्रं स्वविनाशमपीच्छतः ॥ ३५ ॥

यदुक्तमभियुक्तैः—

‘अपश्यसेविनश्चौरा राजदाररता अपि ।

जानन्त एव स्वानर्थमिच्छन्त्यारब्धकर्मतः ॥ ३६ ॥’ इति ।

ये निजान्ति निरर्थकं परहितं ते के न जानीमहे

ह्येवं या समभाणि भर्तृहरिणा काष्ठा परा पापिनाम् ।

तामेतामतिशेते एष सपरीवारस्य नाशं निज-

स्योत्पद्यन्नपि निष्क्रमाय यतते यो नः पुरात्पातकी ॥ ३७ ॥

(क) अमात्य, एतावन्तं पुरोपरोधसंरम्भं कुर्वाणेन सहसैनिकेन तेन य-  
क्षमहतकेनास्माकं किमत्याहितं कर्तव्यम् ।

(ख) अहो अनात्मनीनत्यं यक्षमहतकस्य । योऽस्मासु पुराक्षिष्कान्तेषु  
स्वयं कुत्र स्थास्यामीत्यात्मनोऽपि नाशं न गणयति ।

अस्त्वन्न लौकिकोऽप्याभाजकः—‘स्वनाशाछेदेन शत्रोरमङ्गलमापादयत्य-  
नात्मनीनो मूर्खः’ इति ।

देवी—ता कहिं दार्णि एत्तिआणं रोगाणं णिम्माहो सुअरो । (क)

मन्त्री—देवि, मा मैषीः । निखिलरोगनिर्गवैरिणि रसे स्वाधीने कः  
शत्रुजये संदेहः ।

राजा—तहिं कुतो विलम्ब्यते ।

मन्त्री—अहं पुनरधुना रसमोषधीभिः सह संयोजयितुं गच्छामि । दे-  
वेनापि विश्रम्भताम् ।

(इति निष्क्रान्ताः सर्वे ।)

इति तृतीयोऽङ्कः ।

चतुर्थोऽङ्कः ।

(ततः प्रविशति विदूषकः ।)

विदूषकः—उत्तं खु दोआरिएण पाणेण रण्णो रसगन्धअवरप्पदाणं सु-  
णिअ बलिअं रोसवसंगदेण जक्खहदएण पण्डुणा सह किंवि मन्तूण सपरिवा-  
रस्स अन्हाणं रण्णो उवरि वड्ढमं किंवि कादुं उज्जोओ करीअदित्ति सुदव-  
न्देण विण्णाणणमहेएण भन्तिणा कज्जगदि आवेदिअमाणो अन्तेउरवेदिअ-  
न्तरे चिट्ठदित्ति । ता राअसमीपं गमिस्सम् । (इति परिक्रम्योदरं कृतत्वेन परामृष्य ।)  
अहो, सुहुत्तादो पुण्वं खादिदं मातुलुङ्गफलप्पमाणाणं मोदआणं सदं वि जिण्णं  
जादम् । जं तस्सिं समए धण्णकुम्भीपीणुत्तुङ्को मह पिचण्डो ठिदो । दार्णि उण  
तिण्णफिदो कटो विअ तण्होदि । (विमृष्य ।) णं मज्झण्णो वट्ठदि । तह हि ।

पत्तगदं घरहरिणो तिह्वाए पिचइ सीअलं सलिलम् ।

मन्धेण कुणइ सुहिदं घाणं धिदमिस्ससक्करापूर्वो ॥ १ ॥

अहो पमादो । राअसमीपं गमिस्सं ति महाणससमीपं गदो स्मि । अदो  
एण्व तह वत्तुलतणुअरगोधूमापूर्वसंहितसरावेहिं माहिसदहिमण्डमिस्सिद-  
मासविरइअभक्खविसेसणिभिडिअभाअणेहिं परितत्तम्भरिसभज्जिदक्खअच-  
अपूरिअपिण्डएहिं फाणिअसंकलिअनवधाणासमुल्लसिदविसालामत्तेहिं दुद्ध-  
दहिसक्करासलिलभाविदविविहपिथुअरासिसं पुण्णविसङ्कडचसअविसेसेहिं म-  
ह्मिअमुउलपुअअवलसालितण्डुलसमुच्चअविराजितम्भमअमण्डगण्णन्त-  
रद्वाविदसुवण्णसवण्णसूपणिहाणपिठरेहिं कित्तपरिवक्कवन्ताककारइल्लपडोल-

(क) तत्कथमिदानीमेतावतां रोगाणां निग्रहः सुकरः ।

कोसातईणिप्पावराअमासकदलीपणसकुब्भण्डप्पमुहसलादुत्तण्डमयशाकप-  
ण्डमण्डदबहुविधमाअण्विसेसेहिं अ परिसोहमाणस्स महाणस्स विसमरो  
गन्धो । घुमघुमाअदि मे णासाविलम् । सिलसिलाअदि तालुरसणामूले  
मुणिमत्तरं लालाजलम् । पज्जलदिव्व हणूमन्तवालगलगगिसिहागहिद-  
वरपरम्परं लक्काउरं विअ बुभुक्खाउरं मे उदरम् । (किञ्चित्तुरतो विलोक्य ।)  
इह खु महाणसदुवारदेसे अवणदपुव्वकाओ विलोईअदि चुहिपावअपज्जल-  
णत्थफुक्कारपवणविकिण्णभसितलेशपुअधूसरमुखो णिडिलदीसन्तविरलसेव-  
म्बुकणिओ करङ्गुलीलमहिहूपरिमलसंतप्पिदसमीवगदजणघाणेन्दिओ ईस-  
संकमिदेङ्गाललज्जिदपरिघाणपडो दक्खिणकरमहीददव्वीसिहरतणुतरदी-  
सन्तविलोलिअसाअपाअवप्फो अण्णकरलम्बितेन्धणसअलो भइमुहो णाम  
पौरोगवो । ता एणं एव्व पुच्छामि । अए भइमुह, तुए पक्केसु भक्खयि-  
सेसेसु किं वि किं वि मह हत्थे दादव्वं जं भक्खिअ एवं सुट्ठु एदं णेत्ति  
विआरिअ कहेमि जं सुट्ठु तं परिवेसिअ रण्णो हत्थादो पारितोसिअं गे-  
हदु भवम् । (सामर्थ्य ।) कहं एसो दासीएपुत्तो 'जइ तुह बुभुक्खा तदो  
रण्णो समीपं गदुअ भौअणं दादव्वं ति पुच्छ । अहं उदरंमरिणो तुह  
किं वि ण दाइस्सं' ति मणिअ महाणसवन्तरं गदो । होदु । राअसमीपं  
गमिस्सम् । (इति परिक्रम्यावलोक्य च ।) कहं एत्थ राअसमीवे विअणे अल-  
गद्देण गिद्धिअ विलं पवेसिदो मण्डूओ विअ किं वि अणक्खरं पलवन्तो  
अमच्चो वेधवेओ (?) चिट्ठइ । ता समअं पडिवालइस्सम् । (इति तिष्ठति ।) (क)

(क) उक्तं खलु दौवारिकेण प्राणेन राज्ञो रसगन्धन्नप्रदानं श्रुत्वा ब-  
लवद्रोषवशंगतेन यस्मिहतकेन पाण्डुना सह किमपि मन्त्रयित्वा सपरिवार-  
स्थास्माकं राज्ञ उपरि व्यतिक्रमं किमपि कर्तुमुद्योगः क्रियत इति श्रुतवता  
विज्ञाननामधेयेन मन्त्रिणा कार्यगतिमावेद्यमानोऽन्तःपुरवेदिकान्तरे ति-  
ष्ठतीति । तद्राजसमीपं गमिष्यामि । अहो, मुहूर्तापूर्वं खादितं मातुलङ्गफल-  
प्रमाणानां मोदकानां शतमपि जीर्णं नातम् । यत्तस्मिन्समये धान्यकुम्भी-  
पीनोत्तुङ्गं मम पिचण्डं स्थितम् । इदानीं पुनस्तृणकृतः कट इव तनूभवति ।  
ननु मध्याह्नो वर्तते । तथाहि ।



(ततः प्रतिष्ठति राजा मन्त्री च ।)

राजा—(कर्ण इत्यादि) कार्यपर्यालोचनयातिक्रान्तोऽप्यर्धदिवसो न ज्ञातः ।  
यत इदानीम्

पात्रगतं गृहहरिणस्तृष्ण्या पिबति शीतलं सलिलम् ।

गन्धेन करोति सुखितं घ्राणं घृतमिश्रशर्करापूपः ॥

अहो प्रमादः । राजसमीपं गमिष्यामीति महानससमीपं गतोऽस्मि । अत एव तथा वर्तुलतनुतरंगोभूमापूपसंहितशरावैः माहिषदधिमण्डमिश्रितमाणविर-  
क्षितभक्ष्यविशेषनिबिडितभाजनैः परितताम्बरीपभाजितचणकचयपूरितपिण्डकैः  
फाणितसंकलितयवधानासमुच्छसितविशालामत्रैः दुग्धदधिशर्करासलिलभावि-  
तविविधपृथुकराशिसंपूर्णविपङ्कटचपकविशेषैः मल्लिकामुकुलपुष्पप्रबलशालित-  
ण्डुलान्नसमुच्चयार्वाजितताम्रमयमाण्डगणाम्भ्यन्तरस्थापितसुवर्णसवर्णसूपनिधा-  
नपिठरैः कृत्तपरिपकवृन्ताककारवेल्लपटोलकोशातकीनिष्ठावराजमाणकदलीप-  
नसकूपमाण्डप्रमुखशालाटुखण्डमयशाकपण्डमण्डितवहुविधभाजनविशेषैश्च परि-  
शोभमानस्य महानसस्य विसृमरो गन्धः । घुमघुमायते मे नासाविलम् । सि-  
लसिलयते तालुरसनामूले सुनिर्गतं लालाजलम् । प्रज्वलतीव हनूमद्दालाम-  
ल्लमाग्निशिखागृहीतगृहपरम्परं लङ्कापुरमिव बुभुक्षतुरं मे उदरम् । इह खलु म-  
हानसद्वारदेशेऽवनतपूर्वकायो विलोक्यते सुहृदीपावकप्रज्वलनार्थकूत्कारपवनवि-  
कीर्णभसितलेशपुञ्जधूसरमुखो निटिलदृश्यमानविरलस्वेदाम्बुकणिकः कराङ्गुलि-  
ल्लग्नहिङ्गुपरिमलसंस्तर्पितसमीपगतजनघ्राणेन्द्रियः ईप्ससंक्रमितेज्जालल्लग्नित-  
परिधानपटो दक्षिणकरगृहीतदवींशिखरतनुतरदृश्यमानविलोलितशाकपाक-  
बाष्पः अन्यकरलम्बितेन्धनशकले भद्रमुखो नाम पौरोगवः । तदेनमेव पृ-  
च्छामि । अये भद्रमुख, त्वया पक्षेभ्यो भक्ष्यविशेषेषु किमपि किमपि मम हस्ते  
दातव्यं यद्वक्ष्यित्वा इदं सुष्ठु इदं नेति विचार्य कथयामि यत्सुष्ठु तत्परि-  
वेष्य राज्ञो हस्तात् पारितोषिकं गृह्णातु भवान् । कथमेव दास्याः पुत्रः 'यदि  
तव बुभुक्षा तदा राज्ञः समीपं गत्वा भोजनं दातव्यमिति पृच्छ । अहमुदर-  
भरेस्तव किमपि न दास्यामि' इति भणित्वा महानसाम्भ्यन्तरं गतः । भ-  
वतु । राजसमीपं गमिष्यामि । कथमत्र राजसमीपे विजने अलगादेन गृहीत्वा

प्रासादोदरपुञ्जितप्रतिरवप्राम्भारदीर्घकृतं

सद्यः पञ्जरगर्भ एव चकितानुभ्रामयन्तं शुक्रान् ।

कार्यव्याप्रियमाणमानवमुखं कर्षन्तमात्मोन्मुखं

मच्याहागमसूचनाय पटहो भस्ते ध्वनिं ताडितः ॥ २ ॥

संप्रति हि धोरातपसंतापमसहमानाः प्राणिनः प्रायेण प्रच्छाद्यशीतलं  
प्रदेशमावासाय प्रार्थयन्ते । तथा हि ।

आसीदन्ति विशालशैलशिखरअश्यन्नदीनिर्मरां

शुक्लापाङ्गकुलानि सूर्यकिरणैः शून्यामरण्यावनीम् ।

आवर्तस्फुटपुण्डरीकमुकुलप्रेङ्खोलनोद्गन्धिना

तृप्यन्तो मरुता स्वपन्ति च नदीतीरे निलेपूरगाः ॥ ३ ॥

मन्त्री—अहो यौवनश्रियं पुष्पात्येष दिवसः । यतः ।

छायाशीतलमध्वनि द्रुमतलं चण्डातपोपप्लुताः

शौरिं दानवपीडिता इव सुराः पान्था मजन्ति द्रुतम् ।

दुष्कीर्तिं सितिषा इव प्रकृतिमिर्लोभावधूतार्थिनो

गाहन्ते च करेणुभिः सह नदीमारण्यका वारणाः ॥ ४ ॥

अपि चेदानीम्

वर्मान्धः कणलुप्यमानमकरीषत्राङ्गुरालंक्रियं

भूयिष्ठोद्गतकूटिक्रियानिलगलन्मासृष्यबिम्बाधरम् ।

ताम्यल्लोचनतारकालसगतिव्याख्यातनिद्रागमं

प्रच्छाये पथि रोचते स्थितवते पान्थाय कान्तामुखम् ॥ ५ ॥

राजा—(स्वगतम् ।) नन्वस्मिन्नवसरे

ज्ञातव्यं जपितव्यं वसितव्यं नमसितव्यमस्तव्यम् ।

अ-----मनुकूलं दैवतमत्र क्रमेण मया ॥ ६ ॥

(प्रकाशम् ।) किमतः परमाचरितव्यम् ।

बिलं प्रवेशितो मण्डूक इव किमप्यनक्षरं प्रलपन्नमात्यो-----तिष्ठति ।  
तत्समयं प्रतिपालयिष्यामि ।

मन्त्री—मध्याह्न इति बुभुक्षिताः परिजनाः । ततः आनार्यमुत्तिष्ठतु महाराजः ।

(राजा उत्तिष्ठति मन्त्री च ।)

विदूषकः—(धृत्वा ।) एवंवादिणो मन्त्रिणो होतु पुण्यलोको । (उपसृत्य ।) जेतु जेतु महाराजो । (क)

राजा—वयस्य, कथमागतोऽसि ।

विदूषकः—(मन्त्रिणं प्रति ।) अवि कुसलं अमन्त्रस्त । (ख)

मन्त्री—कथमभ्यवहारसमय इति प्राप्नोऽसि ।

विदूषकः—दाणि जेव णिअघरे भोजनं कहुअ आअदेण अज्जेण वि किं न विण्णादं मज्झद्धो वट्टदिस्सि । (ग)

मन्त्री—विज्ञातमेव । श्रूयतामिदानीम् ।

यूना सस्पृहदृश्यमानकबरीभारोरुपीनस्तनी

पान्येनाध्वनि शालिगोपवनिता शून्ये स्फुरद्यौवना ।

आसन्नां.....वारण्युसापचापनीतातपा-

मारामसितिमापगातगतां साकूतमालोकते ॥ ७ ॥

विदूषकः—(सपुल्लभम् ।) अण्णस्स पुरिसस्स अण्णाए इत्थिआए संपक्खसूअणं णाम अणुइदं किं ति वण्णीअदु अज्जेण । जइ मज्झद्धो व-  
ण्णणीओ त्ति आगहो तदो माणवाणं संभाविदं पाणभोजणं वण्णीअदु ।  
जेण सुदमेत्तेण वि मह संतोसो होदि । (घ)

(क) एवंवादिनो मन्त्रिणो भवतु पुण्यलोकः । जयतु जयतु महाराजः ।

(ख) अपि कुशलममात्मस्य ।

(ग) इदानीमेव निजगृहे भोजनं कृत्वा आगतेनार्येणापि किं न विज्ञातं मध्याह्ने वर्तते इति ।

(घ) अन्यस्य पुरुषस्यान्यया स्त्रिया संपर्कसूचनं नामानुचितं किमिति वर्ण्यते आर्येण । यदि मध्याह्ने वर्णनीय इत्याग्रहस्तदा मानवानां संभावितां पानभोजनं वर्णयतु । येन श्रुतमात्रेणापि मम संतोषो भवति ।

मन्त्री—(विहस्य ।) भोजनेन तल्लंकारस्य तत्साधनस्य च श्रवणे कुतः हली भवान् ।

(प्रविश्य)

दौवारिकः—महाराज, उवाअणहत्वा सामन्तभूवाला संपत्ता मए वि तिदीअकच्छं एवेसिदा महाराओ पेक्खिदब्बोत्ति चिट्ठन्ति । (क)

(राजा मन्त्री च तद्दर्शनप्रदानाय निर्गमनं नाटयतः ।)

विदूषकः—(आत्मगतम् ।) अए दासीएपुत्तेहिं सामन्तराएहिं मम ऊसाहभङ्गो किदो । (ख)

(इति तदनुसरणं नाटयति ।)

मन्त्री—एते स्वामिनं प्रणमन्ति ।

राजा—(आक्रान्ते ।) अपि कुशलिनो धूयम् ।

मन्त्री—एते 'स्वामिनः कुशलप्रश्नेन कृतार्थाः स्मः' इति वदन्ति ।

विदूषकः—(स्वगतम् ।) बुभुक्खिदस्स मह अकुसलं ति ण जानादि वअस्सो । (ग)

मन्त्री—

कश्चित्स्वर्णौघमेको मणिगणमपरो भूषणत्रातमन्यः

क्षौमस्तोमं परोऽश्वात्रयकुलमितरो नालमातङ्गसंघम् ।

सामन्तक्षोणिपालेष्वहमहमिकयोपाहरदृष्टिपातै-

र्देवस्यानुग्रहीतुं सकरुणमुचितं सर्वमित्यर्थयेऽहम् ॥ ८ ॥

अपि च ।

हंसाश्वित्रगताः शुकाः स्फुटगिरो लावा मिथोऽमर्षिणः

श्येनाः शीघ्रजवाः शिखण्डिन उपारोहत्कलापोक्षयाः ।

आनीतास्तपनीयपङ्कजगता भूपैरसीभिर्मुदा

किं चावेक्षितविक्रमाश्च मृगयाकालेषु कौलेयकाः ॥ ९ ॥

(क) महाराज, उपायनहस्ताः सामन्तभूवालाः संप्राप्ता मयापि तृतीय-  
कक्षां प्रवेशिता महाराजः प्रेक्षितव्य इति तिष्ठन्ति ।

(ख) अये, दास्याःपुत्रैः सामन्तराजैर्ममोत्साहभङ्गः कृतः ।

(ग) बुभुक्षितस्य ममाकुशलमिति न जानाति वयस्यः ।

राजा—मन्त्रिन्,

दत्तानि भूपतिभिरेभिरुपायनानि

तेषां वशे कुरु मयाधिकृता नरा ये ।

एतान्समाजयितुमर्पय तत्तदर्हा-

न्युष्णीषकञ्जुकदुकूलविभूषणानि ॥ १० ॥

मन्त्री—यथाज्ञापयति देवः ।

विदूषकः—णं वअस्स, मए वि विजई होइत्ति वाआमेत्तेण तुह उ-  
वाअणं दिण्णं तदो वुमुक्खिदं मं किं त्ति ण संभावेत्ति । (क)

मन्त्री—राजन्, श्रोतव्यः कार्यशेषः ।

विदूषकः—हुं, चिहदु दासीए वच्छो कज्जसेसो । वअस्स, किं मह  
पडिवअणम् । (ख)

राजा—मन्त्रिन्, ब्राह्मणस्य प्रथमं भोजनं निर्वर्तयेति अन्तःपुरं  
गत्वा देवीं वद । अतः प्रागेव संभाव्यात्र सामन्तभूपान्त्वस्थानं प्रेषय ।  
वयस्य, त्वमपि मन्त्रिणा सह गच्छ ।

विदूषकः—दीहाओ होइ । (ग)

मन्त्री—विजयी भवतु देवः । (इति विदूषकेन सह निष्क्रान्तः-।)

राजा—कः कोऽत्र भोः ।

(प्रविश्य)

दौवारिकः—आणवेदु महाराओ । (घ)

राजा—मज्जनगृहमार्गमादेशय ।

दौवारिकः—इदो इदो भवं । (ङ) (परिक्रम्यावलोक्य च संस्कृतमाश्रित्य ।)

(क) ननु वयस्य, मयापि विजयी भवेति वाचामात्रेण तवोपायनं दत्तं  
तद्भूक्षितं मां किमिति न संभावयसि ।

(ख) हुं, तिष्ठतु दास्या वत्सः कार्यशेषः । वयस्य, किं मम प्रतिवचनम् ।

(ग) दीर्घायुर्भव ।

(घ) आज्ञापयतु महाराजः ।

(ङ) इत इतो भवान् ।

छातुं ते परिचारिकाः स्नानभरान्ताः शनैः सांप्रतं  
 क्वायोष्णानि जलानि मज्जनगृहे कुम्भीषु संगृह्यते ।  
 आयान्तीषु तृषा जलार्धनमिषादासां विलासाद्गति  
 हंसाः केशभरश्रियं च शिखिनः केहादिमा याचितुम् ॥ ११ ॥  
 अत्र च हिरण्मयस्य गृहस्थूणस्य पार्श्वभागे  
 अम्यङ्गाय सुवर्णपात्रनिहितं तैलं चलत्सौरभं  
 विस्तीर्णस्फुटकर्णिकारकुसुमे येनाभिभाव्यं मधु ।  
 न्यस्तं चन्दनदारुनिर्मितमिदं कूर्मासनं चासितुं  
 यत्पृष्ठे पृथिवीव च त्रिगुणिता कौशेयशाटी स्थिता ॥ १२ ॥  
 अपि च नवाम्बुदश्यामलायां विपुलायतायामिन्द्रनीलमणिनिर्मितायां हर्म्य-  
 भित्तौ प्रतिफलितवपुश्चेदीजनस्तडिल्लताविन्यासमवलम्बते । अत्रैव  
 कञ्चुल्या दृढसंयतस्तनभरा हारं गले कुर्वती  
 पञ्चालम्बितमम्बरं च जघने काश्या दृढं बध्नाती ।  
 स्वेदाम्भःकणमञ्जरीं च मज्जती चेलाञ्जलेनानने  
 चेदीष्वेकतमेयमत्र यतते कर्तुं तवाम्यञ्जनम् ॥ १३ ॥  
 राजा—दौवारिक, मन्त्री विदूषकश्च कृतोचितव्यापारो न वेति वि-  
 चार्यताम् । अहमप्यत्र स्नात्वा कृतशिवार्चनो भोजनाय यतिष्ये ।  
 दौवारिकः—तह । (क) (इति निष्क्रान्तः ।)  
 राजा—(स्मृतिमग्नीय ।) अये महानुभावा शिवभक्तिः, यस्याः प्रसा-  
 दाद्भगवन्तं साम्बं साक्षात्कृत्य तदीयकरुणाकटाक्षामृतनिःप्यन्दकन्दलिता-  
 खिलपुमर्थोऽपि सन्संप्रति प्राकृतानर्थनिवर्तकान्नसगन्धकानासाद्य तावतैव  
 कृतकृत्यमन्यो मूढोऽहं विस्मृतवानस्मि तां भगवतीं शिवभक्तिम् । अहो  
 विक् प्रमादम् । नूनं सा भगवती मां कृतघ्नं मन्येत । (निःश्वस्य ।)  
 हञ्जात्रदर्शितनिजप्रपितप्रभावा  
 प्रह्लादभूमसुरभूरुहमूलभूता ।

(क) तथा ।

जन्मान्तरीयतपसां परिपाकतः सा  
 प्राप्तापि दैवहतकेन मया विमुक्ता ॥ १४ ॥  
 तामेव हा स्मितसुधामधुराननेन्दुं  
 भक्तिं तथा निरुपमामसकृद्विचिन्त्य ।  
 स्नानं च भोक्तुमशितुं शयितुं विहर्तुं  
 शक्नोमि नाहमधुना परितप्यमानः ॥ १५ ॥

हृदयानन्दविधार्त्री भक्तिं तामन्तरा न मे सौख्यम् ।

आसारेण विना किं धर्मम्लानस्य शालिनस्तृप्तिः ॥ १६ ॥

तत्कथमहं प्राकृतमिमं व्यासङ्गं परित्यज्य तामेव परमानन्दलीलामनुभूय  
 कृतार्थो भूयासम् । (इति सचिन्तस्तद्वृत्तिः ।)

(ततः प्रविव्रति स्मृतिः ।)

स्मृतिः—अम्मो, भगवदीए शिवभक्तीए विओएण बलिजं उक्क-  
 णिट्ठो राजा संपदं ण्हाणभोजनव्यावारं वि णाणुमण्णेदि । ता तुरिअं  
 गदुअ भगवदीए इमं वुत्तन्तं णिवेदिअ ताए णं संयोजइतुं यत्तिस्सं ति पु-  
 ण्डरीअपुरं गदुअ तत्थ सद्दाए सेविज्जन्तीं भगवदिं दिट्ठुण सद्दामुहेण तह  
 संविधानं कदुअ आअदहि । ता राअसमीवं गदुअ एदं णिवेदेमि । (इति  
 परिक्रम्योपसृत्य ।) जेदु जेदु देवो । (क)

राजा—(दृष्ट्वा ।) अये, कथमियं स्मृतिः । सखि, दिष्टया चिरादागतासि ।

स्मृतिः—देव, भगवदिं शिवभक्तिं उद्दिशितं तुह एआरिसीं बलिजं  
 उक्कण्ठं दिट्ठुण—(ख) (संस्कृतमाश्रित्य ।)

(क) अम्मो, भगवत्याः शिवभक्त्यवियोगेन बलवदुत्काण्ठितो राजा सांप्रतं  
 ज्ञानभोजनव्यापारमपि नानुमन्यते । तत्त्वरितं गत्वा भगवत्या इदं वृत्तान्तं  
 निवेद्य तथैवं संयोजयितुं यत्तिष्ये इति पुण्डरीकपुरं गत्वा तत्र श्रद्धया सेव्य-  
 मानां भगवतीं दृष्ट्वा श्रद्धामुखेन तथा संविधानं कृत्वा आगतास्मि । तद्वाज-  
 समीपं गत्वा इदं निवेदयामि । जयतु जयतु देवः ।

(ख) देव, भगवतीं शिवभक्तिमुद्दिश्य तवैतादृशीं बलवदुत्काण्ठां दृष्ट्वा—